

کتاب و سنت اور اسلافِ اُمت کی تعلیمات کا علمبردار

ماہنامہ

اشرف المجلدات

Volume:18 Issue:9 September 2025

مدینہ

مولانا محمد عبد القوی

ادارہ اشرف العلوم
مدینہ منورہ

www.iauth.in

اشرف الجرائد میں شامل تمام مضامین کی تمام جزئیات سے مدیر کا اتفاق ضروری نہیں

آئینہ مضامین

۵	مولانا شیخ عبدالقادر فرید قاسمی	محسن انسانیت ﷺ کا پہلا حق	درس قرآن
۷	مولانا مفتی محمد احمد علی قاسمی	آپ ﷺ کے خلاق کریمہ بیان قرآن ہے	درس حدیث
۹	خطاب مدیر محترم مدظلہ العالی	ہدایت اللہ کی بڑی نعمت ہے	پیش گفتار
۲۴	مولانا سید خواجہ نصیر الدین قاسمی	آل حضرت ﷺ کی مکہ سے ہجرت	گوشہ سیرت
۲۷	مولانا محمد مجیب الرحمن تیمم قاسمی	کفار کی زبانی عظمت محمد ﷺ کا اعتراف	"
۳۰	مولانا مفتی محمد رفیع حنیف قاسمی	اسلام کی باکمال خواتین	گوشہ خواتین
۳۳	مولانا مفتی محمد سلمان قاسمی محبوب نگری	میلاد النبی ﷺ ہمارے اعمال اور شرعی احکام۔۔	اصلاحی مضامین
۳۸	مولانا عبدالقوی زکی صاحب	ہندوستان کی آزادی۔ تصور اسلام و سعی مسلمین کا ثمرہ!	گوشہ آزادی
۴۴	پیشکش: مولانا مفتی محمد احمد علی قاسمی	اشرف المجالس: حضرت مولانا محمد عبدالقوی صاحب مدظلہ	افادات اکابر
۴۷	ترتیب: مولانا مفتی محمد احمد علی قاسمی	ارشاد السالکین: حضرت مولانا محمد عبدالقوی صاحب مدظلہ	"
۴۹	مولانا مفتی محمد ندیم الدین قاسمی	آپ کے شرعی مسائل	فقہ و فتاویٰ

اشرف الجرائد کی توسیع و اشاعت میں حصہ لے کر اشاعت دین کا ثواب حاصل فرمائیں۔ ادارہ



درس قرآن

محسن انسانیت صلی اللہ علیہ وسلم کا پہلا حق

از: مولانا شیخ عبدالقادر فریدی قاسمی *

أَعُوذُ بِاللّٰهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمٰنِ الرَّحِيمِ
فَالَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ الَّذِي أُنْزِلَ مَعَهُ ۖ أُولَٰئِكَ هُمُ
الْمُفْلِحُونَ ﴿٥﴾ (الاعراف)

ترجمہ: چنانچہ جو لوگ اس (نبی) پر ایمان لائیں گے، اس کی تعظیم کریں گے، اس کی مدد کریں گے، اور اس کے ساتھ جو نور اُتارا گیا ہے اس کے پیچھے چلیں گے تو وہی لوگ فلاح پانے والے ہوں گے۔

تشریح: زاد المعاد کے مقدمہ میں علامہ ابن قیم رحمہ اللہ نے معرفتِ رسول صلی اللہ علیہ وسلم کے حوالہ سے بڑی اہم بات ارشاد فرمائی ہے۔ ”ومن هاهنا تعلم اضطرار العباد فوق كل ضرورة الى معرفة الرسول..... فانه لا سبيل الى السعادة والفلاح لا في الدنيا ولا في الآخرة الا على ايدي الرسل..... فالضرورة اليهم اعظم من ضرورة البدن الى روحه والعين الى نورها والروح الى حياتها“ آدمی کی ضرورتوں میں سب سے بڑی ضرورت رسول کی پہچان ہے..... دنیا و آخرت میں سعادت و فلاح کا دار و مدار اسی پر موقوف ہے..... جتنی ضرورت بدن کو روح کی، آنکھوں کو روشنی کی اور روح کو اس کی حیات کی ہے اس سے کہیں زیادہ ضرورت انسانیت کو اپنے محسن رسول صلی اللہ علیہ وسلم کی ہوتی ہے، فطری بات یہ ہے کہ جب تک انسان اپنے محسن کی شناخت اور اس کے احسان و کمالات کا معترف نہیں ہوتا تب تک اس کے حقوق کی ادائیگی کی فکر نہیں کرتا، اس امت کے محسن اعظم فداہی و امی صلی اللہ علیہ وسلم کے حقوق قرآن و حدیث میں مختلف بیان کیے گئے ہیں لیکن مذکورہ آیت میں چار حقوق کا تذکرہ ہے جو دراصل تمام حقوق کا مجموعہ ہے۔

پہلا حق :- امت پر نبی پاک صلی اللہ علیہ وسلم کا سب سے اہم اور پہلا حق یہ ہے کہ آپ صلی اللہ علیہ وسلم کو اللہ تعالیٰ کا بندہ اور اس کا آخری رسول مانے اور اس کی گواہی بھی دے، قرآن کریم نے متعدد مقامات میں نبی پاک صلی اللہ علیہ وسلم پر ایمان لانے کا حکم دیا ہے: فَأَمِنُوا بِاللّٰهِ وَرَسُولِهِ وَالنُّورِ الَّذِي أُنْزِلَنَا (التغابن: ۸) فَأَمِنُوا بِاللّٰهِ وَرَسُولِهِ

النَّبِيِّ الْأُمِّيِّ (الاعراف: ۱۵۸)۔ ایسے ہی نبی پاک ﷺ نے اپنے اوپر ایمان لانے والوں کو خوش خبری اور ایمان نہ لانے والوں کو بڑی وعید سنائی ہے، آپ ﷺ کا ارشاد مبارک ہے: ”طوبى لمن رآنى وآمن بى وطوبى سبيع مرات لمن لم يرنى وآمن بى“۔ (مسند احمد: ۲۲۱۳۸) خوش خبری اس شخص کے لیے جس نے مجھے دیکھا اور مجھ پر ایمان لے آیا اور سات مرتبہ خوش خبری ہے اس شخص کے لیے جس نے مجھے نہیں دیکھا پر مجھ پر ایمان لے آیا۔“ ایک دوسری حدیث میں فرمایا: ”والذى نفس محمد بيده لا يسمع بى احد من هذه الامة يهودى ولا نصرانى ثم يموت ولم يؤمن بالذى ارسلت به الا كان من اصحاب النار“ (مسلم: ۱۵۳) اس ذات کی قسم جس کے قبضہ میں محمد (ﷺ) کی جان ہے اس امت کا کوئی شخص چاہے یہودی ہو یا نصرانی میرے بارے میں سنے اور پھر اس حالت میں اس کی موت آئے کہ وہ اس شریعت پر ایمان نہ لائے جسے دیکر مجھے مبعوث کیا گیا تو وہ بالیقین اہل جہنم میں سے ہوگا۔

نبی پاک ﷺ کے پہلے حق میں دونوں باتوں پر ایمان لانا ضروری ہے پہلی بات آپ کی رسالت پر ایمان لانا جس کو قرآن وحدیث کے ذریعے واضح کیا گیا ہے دوسری بات نبی اکرم ﷺ کو اللہ تعالیٰ کا بندہ ماننا، قرآن مجید نے نبی کی ذات بابرکت کے لیے لفظ ”عبد“ کو پسند فرمایا ہے سورہ بنی اسرائیل کی آیت نمبر (۱) سورہ کہف کی آیت نمبر (۲) سورہ فرقان کی آیت نمبر (۳) اور سورہ حدید کی آیت نمبر (۹) میں نبی اکرم ﷺ کے لیے لفظ ”عبد“ استعمال فرمایا ہے۔ البتہ یہاں غور کرنے کی بات یہ ہے کہ اللہ تعالیٰ نے ”عبد“ میں عبد کی نسبت اپنی جانب کر کے شانِ محبوبیت کو ظاہر فرمایا اور دوسری طرف نبی پاک ﷺ کو بذاتِ خود اپنے لیے لفظ عبد زیادہ پسندیدہ تھا بلکہ اپنے اصحاب کو بھی اس کا حکم فرماتے: ”لا تطرونى كما اطرت النصارى ابن مريم انما انا عبده فقولوا عبدا لله ورسوله“ (بخاری: ۳۴۲۵) میری تعریف و تعظیم میں حد سے تجاوز مت کرو جیسا کہ نصاریٰ نے عیسیٰ بن مریم (علیہ السلام) کی تعریف و تعظیم میں حد سے تجاوز کیا، میں تو محض ایک بندہ ہوں، لہذا تم مجھے اللہ کا بندہ اور اس کا رسول ہی کہو۔

یہ بھی حقیقت ہے کہ نبی پاک ﷺ ”بندے“ ضرور ہیں لیکن ہماری طرح نہیں بلکہ وہ ارفع واعلیٰ، انسب وافضل، اجمل واکمل، اروع واخیر، اجود واظہر تھے، آپ معصوم ومحموظ تھے، آپ کی مدح سرائی کے لیے زبان میں طاقت نہیں، قلم کو یار نہیں، الفاظ کو معیار نہیں۔ کہنے کو ایک ہی جملہ ہے۔۔۔ بعد از خدا بزرگ توئی قصہ مختصر

بلغ العلی بکماله کشف الدجی بجمالہ
حسنت جمیع خصالہ صلوا علیہ وآلہ



درسِ حدیث

آپ صلی اللہ علیہ وسلم کے اخلاقِ کریمہ بیانِ قرآن ہے

از: مولانا مفتی محمد احمد علی قاسمی *

عَنْ سَعْدِ بْنِ هِشَامٍ عَنِ النَّبِيِّ ﷺ: قُلْتُ: يَا أُمَّ الْمُؤْمِنِينَ، أَنْبِئْنِي عَنْ خُلُقِ رَسُولِ اللَّهِ ﷺ، قَالَتْ: أَلَسْتُ تَقْرَأُ الْقُرْآنَ؟ قُلْتُ: بَلَى، قَالَتْ: فَإِنَّ خُلُقَ نَبِيِّ اللَّهِ ﷺ كَانَ الْقُرْآنَ (رواه مسلم: 746)

ترجمہ:- حضرت سعد بن ہشام رحمہ اللہ سے روایت ہے کہ میں نے ام المؤمنین حضرت عائشہ رضی اللہ عنہا سے عرض کیا: آپ مجھے رسول خدا صلی اللہ علیہ وسلم کے خُلُقِ مبارک کے بارے میں بتلائیے، انہوں نے کہا: کیا تم قرآن نہیں پڑھتے ہو؟ میں نے عرض کیا: کیوں نہیں! انہوں نے کہا، رسول اللہ صلی اللہ علیہ وسلم کے اخلاق قرآن ہی تھے، (یعنی حضور صلی اللہ علیہ وسلم کی سیرت و کردار قرآن کا عملی نمونہ تھا)

تشریح:- کسی بھی انسان کے کردار و گفتار قول و عمل کے قابلِ قبول اور لائقِ تقلید قرار دیے جانے کے لیے جو چیز سب سے زیادہ مؤثر اور نہایت ہی اہم کردار ادا کرتی ہے، وہ اس کے اخلاق کی تکمیل و تحسین ہے، حسنِ اخلاق گنجینہٴ سعادت اور لازوال نعمت ہے، انسان کے انسانیت کی تکمیل کی علامت بھی ہے اور بندے کی عبدیت و بندگی کی شان بھی، شرافت و کرامت کا ثبوت بھی ہے تو رفعت و سر بلندی کی دلیل بھی ہے، انسان ظاہری اعتبار سے کچھ بھی امتیاز (دولت ثروت، منصب و عہدہ، حسب و نسب وغیرہ) رکھتا ہو؛ لیکن اس کی اصل پہچان اس کے حسنِ اخلاق کا زیور ہے، پھر یہ کہ حسنِ اخلاق کا ثمرہ رب تعالیٰ کی رضا و قرب اور آخرت میں کامیابی کا ذریعہ ہے تو معاشرتی زندگی میں راحت سکون اور لوگوں کے دلوں میں محبت و الفت کے پیدا ہو جانے کا وسیلہ بھی ہے، بہر حال حسنِ اخلاق کا نصیب ہو جانا ایک قابلِ فخر عزّ و شرف ہے، نیز یہ بات بھی پیش نظر رہے کہ اخلاق صرف ظاہری طور طریقوں میں رکھ رکھاؤ، رہن سہن میں ایک دوسرے کی تعظیم و توقیر کے خیال اور میل ملاپ میں بشارت و خندہ پیشانی سے پیش آنے تک محدود نہیں ہے؛ بلکہ اخلاق ایک وسیع المعنی اور طویل الذیل

لفظ ہے، یعنی گفتگو میں نرمی، ملاقات میں خندہ پیشانی، معاشرت میں ایثار و خدمت، معاملات میں دیانت و امانت، خلق خدا کے شفقت و مہربانی، کردار و گفتار میں شرم و حیا، باہمی تعاون و امداد میں سبقت، حقوق العباد کی ادائیگی میں نہایت درجہ احتیاط، ظلم و زیادتی کی صورت میں عفو و درگزر، جاہلانہ انداز سے سابقہ پڑنے کی صورت میں تحمل و بردباری، سب انسانوں حتیٰ کہ جانوروں کے ساتھ بھی حسن سلوک و خیر خواہی، مختصر یہ کہ اپنے قول و عمل سے کسی کو تکلیف نہ پہنچنے دے کر راحت و خدمت کا احساس ”حسنِ اخلاق“ کی علامت ہے۔

پیش نظر حدیث میں ام المومنین سیدہ عائشہ صدیقہ رضی اللہ تعالیٰ عنہا سے رسول اکرم ﷺ کے اخلاق کے بارے میں سوال کیا گیا: کہ حضور علیہ الصلوٰۃ والسلام کے اخلاق مبارکہ کیسے تھے؟ اس کے جواب میں صدیقہ عائشہ رضی اللہ تعالیٰ عنہا نے جو مختصر اور جامع بات ارشاد فرمائی وہ درحقیقت شان رسالت و مقام نبوت کے ادراک کا حصہ اور انہی کی شان ہے، حضرت عائشہ رضی اللہ عنہا نے سائل سے پوچھا: کہ کیا تم قرآن مجید نہیں پڑھتے ہو؟ سائل نے کہا: کیوں نہیں ہم قرآن مجید پڑھتے تو ہیں، تو حضرت عائشہ رضی اللہ عنہا نے فرمایا: کہ جو قرآن ہے وہی نبی کے اخلاق ہیں، یعنی یوں سمجھو کہ قرآن ایک ظاہری الفاظ و عبارت کی شکل کا نام ہے، اور اس کا مجسم نمونہ نبی ﷺ کی ذات اقدس ہے، ظاہری بات ہے کہ قرآن ہی وہ کتاب ہے جس میں رب تعالیٰ نے اپنے بندوں سے جس قسم کی بندگی کو چاہا ہے بیان فرمادیا، اور حضور علیہ الصلوٰۃ والسلام اس کتاب مقدس کے سب سے پہلے عامل تھے، اس وجہ سے ہر وہ خوبی جو قرآن میں بیان کی گئی ہے وہ حضور علیہ السلام میں نہ صرف موجود بلکہ بدرجہ اتم موجود تھی، اور جس چیز کو اللہ پاک نے پسند نہیں فرمایا اس سے حضور علیہ الصلوٰۃ والسلام کی شخصیت مقدسہ نہایت درجہ پاکیزہ اور صاف ستھری تھی، نبی ﷺ کا یہی وہ اعلیٰ کردار ہے جس کے بارے میں اللہ نے فرمایا: **وَإِنَّكَ لَعَلَىٰ خُلُقٍ عَظِيمٍ** ⑤

ہم سب مسلمانوں کا یہ بھی اعتقاد ہے کہ نبی کریم ﷺ ہی اسوۂ حسنہ اور نمونہ کامل ہے جب یہ تسلیم ہے تو پھر تعمیل میں تاخیر کیوں؟ اس لئے رسول اللہ ﷺ کے ساتھ تعلق و محبت کا تقاضہ ہے کہ اپنی سیرت و کردار اور عادات و اطوار کا سیرت نبوی کے ساتھ موازنہ کریں، اگر اس سانچے میں ڈھلتا ہے تو بہت خوب، ورنہ تو پھر اس شفاف آئینہ میں نظر کر کے درستگی اور اصلاح سے دریغ نہ کریں کہ دراصل یہی حب نبی کا تقاضا اور نجاتِ اخروی کا وسیلہ ہے۔

حق تعالیٰ ہمیں اسوۂ حسنہ اور اخلاقِ حسنہ کو اپنانے کی توفیق عطا فرمائے۔ آمین

پیش گوئی

ہدایت اللہ کی بڑی نعمت ہے

از: مدیر

خانقاہ سعیدیہ کے زیر اہتمام سہ روزہ اصلاحی و تربیتی مجالس کی ایک نشست میں مخدومی و مرشدی حضرت اقدس مولانا محمد عبدالقوی صاحب دامت برکاتہم نے علماء کے فرض منصبی اور عوام کے علماء سے مربوط رہنے کے فوائد اور اعراض کے نقصانات پر بالتفصیل خطاب فرمایا، راقم آثم نے افادۂ عام کی غرض سے اسے تحریر و مرتب کرنے کی سعی کی ہے، اللہ پاک قبول فرمائے۔

از: محمد احمد علی قاسمی غفرلہ

ہدایت اور اہل ہدایت کا ملنا، اللہ پاک کی عظیم نعمت ہے:

ہدایت اللہ تعالیٰ کے قبضے میں ہے، اور جن کو اللہ تعالیٰ نے ہدایت عطا فرمائی ہے وہ بہت ہی خوش قسمت اور سعادت مند ہیں، ان کے پاس دنیا کی سب سے بڑی دولت ہے، سیدھے راستے کا مل جانا اور سیدھے راستے پر چلانے والے کا مل جانا اللہ تعالیٰ کی عظیم نعمت ہے، صحابہ کرامؓ نے ہدایت کے مقابلے میں ہر چیز کو قربان کر دیا، حضرت خالد بن ولید رضی اللہ تعالیٰ عنہ نے ایک بادشاہ کے یہ کہنے پر کہ ”آپ کی باتوں سے میں اتنا متاثر ہوا کہ میرے دل میں آرزو ہوتی ہے کہ میں آپ کا بھائی ہوتا“ فرمایا:۔ کہ اس میں کیا مشکل ہے؟ کلمہ پڑھ لو، اور ہمارے بھائی ہو جاؤ، اور اگر کلمہ نہیں پڑھتے تو ہم نے سگے بھائیوں کو اس کلمے کے لیے قربان کیا ہے، آپ کو کیا بھائی بنائیں گے؟ معلوم ہوا کہ کلمہ کے مقابلے میں کسی چیز کی کوئی ویلیو نہیں؛ کلمہ کیا ہے؟ کلمہ لا الہ الا اللہ ہدایت کا عنوان ہے، جس کو یہ کلمہ نصیب ہو گیا، اُسے ہدایت کی دولت مل گئی، اس سے بڑھ کر خوش قسمت و سعادت مند کوئی بھی نہیں، اسی وجہ سے صحابہ کرامؓ کو ہدایت کے بعد کبھی کسی دنیاوی نعمت کے نہ ملنے کا غم نہیں

ہوا، وہ بہت مشکلات سے گزرے، وطن سے بے وطن ہوئے، خاندان کو خیر آباد کہا، کسی کی بیوی مسلمان نہیں ہوئی تو اُسے چھوڑ دینا پڑا، کسی کا شوہر مسلمان نہیں ہوا تو اسے شوہر کو چھوڑ دینا پڑا، بہن مسلمان نہیں ہوئی بھائی نے چھوڑ دیا، بھائی مسلمان نہیں ہوا بہن نے چھوڑ دیا، بیٹا مسلمان نہیں ہوا ماں باپ نے چھوڑ دیا، ماں باپ مسلمان نہیں ہوئے بیٹے نے چھوڑ دیا، گھر بار چھوڑا، خاندان چھوڑا، اپنی پر اپنی جائیداد موروثی زمینیں اور مکانات سب چھوڑ دیے، فلاں و مفلس ہو جانا پڑا، سب کچھ گوارا کیا، ہجرت کر کے مدینے میں آ گئے، جو ملا سو کھا لیا، جو ملا سو پہن لیا، کوئی ٹھکانا ہوا ہوا، نہیں ہوا انہیں ہوا، کسی معیار کی فکر نہیں، مسجد کے چبوترے پہ زندگی گزار لی؛ لیکن ان کو کسی چیز کے نہ ہونے کا کبھی غم نہیں ہوا، اس لیے کہ جب ان کے پاس ایمان کی مایہ تھی تو اس کے بعد ان کو کسی چیز کی ضرورت نہیں تھی؛ ہمیں ایمان کی قدر و قیمت کو جاننا ہے، ہدایت کی قیمت کو پہچاننا ہے، آج بھی جو بندہ ہدایت کی قدر و قیمت کو پہچان لے گا اس کے لیے پھر کسی اور دنیاوی نعمت کے نہ ہونے کا کوئی غم نہ ہوگا، بل گئی اللہ کا کرم ہے۔ دعا بھی مانگ سکتے ہیں، کوشش بھی کر سکتے ہیں، پر ملے نہ ملے! ہم کو ہدایت ملی ہوئی ہے تو پھر کوئی مسئلہ اور کوئی پریشانی نہیں۔

اہل ہدایت ہی کامیاب و فائز المرام ہیں

آخرت کی ہمیشہ کی زندگی ہدایت والوں کے واسطے ہے، مگر اہوں کے واسطے نہیں، جن کو ہدایت دنیا میں ملی ان کو آخرت میں جنت ملے گی، نعمائے جنت ملیں گے، ابدی عزت اور سرخروئی ملے گی، اور سب سے بڑھ کر یہ کہ اللہ تعالیٰ کی رضا ملے گی، قرآن مجید میں فرمایا گیا ہے: -وَرَضَوْنَ أَنَّ اللَّهَ أَكْبَرُ (التوبہ: ۷۲) یعنی اللہ کی طرف سے خوش نودی تو بڑی نعمت ہے۔ نیز فرمایا: لِلَّذِينَ أَحْسَنُوا الْحُسْنَىٰ وَزِيَادَةٌ (سورہ یونس: ۲۶) جن لوگوں نے اچھے کام کیے، ان کا بدلہ کیا ہے؟ الْحُسْنَىٰ یعنی جنت، اور اس کی نعمت ہے، چوں کہ وہ حسین اور خوبصورت ہے، دلوں کو مائل کرنے والی، جی لگانے والی ہے، اس لیے ان کے لئے الْحُسْنَىٰ ہے، فرمایا: جن لوگوں نے اچھی زندگی گزاری، اچھے کام کیے، ایسے لوگوں کی زندگی حسین ہے تو ان کا بدلہ بھی حسین ہے، اور وہ ہے جنت، لیکن آگے فرمایا: وَزِيَادَةٌ بدلے کے علاوہ کچھ اور بھی ہے، ایک تو تمہارے اعمال کا بدلہ ہے، جو اللہ تعالیٰ نے اپنے کرم سے انعام کے طور پر نوازا دیا؛ وہ بھی بہت ہے، چوں کہ مکلف ہونے کے بعد جو نیک کام بھی ہم کریں گے، اس کی مدت ۵۰، ۶۰ سال سے زیادہ نہیں ہے، زندگی میں کام کرنے کی مہلت ۵۰، ۶۰ سال سے بڑھ کر کس کو ملتی ہے؟ اس کا ابدی زندگی میں اللہ تعالیٰ جو بدلہ دیتے ہیں وہ اس سے زیادہ ہے؛

بل کہ بہت زیادہ ہے؛ لیکن اللہ فرما رہے ہیں: وہ بدلہ تو دیں گے؛ لیکن اس کے بعد کچھ اور بھی ملے گا، جو بدلے میں نہیں ہوگا، جو تمہارے حسن عمل کا عوض نہیں ہو سکتا، تمہاری کتنی ہی اچھی پیاری زندگی ہو، اس کی قیمت نہیں بن سکتا، وہ چیز الگ سے ملے گی، اُسے حساب میں نہیں لایا جاسکتا، وہ ہے زیادۃ۔ زیادۃ کیا چیز ہے؟ مفسرین فرماتے ہیں: کہ زیادۃ دیدار الہی کی نعمت ہے؛ کیوں کہ وہ عوض نہیں ہو سکتی، اسے قربانی سے نہیں پاسکتے، 10 ہزار برس کی زندگی ملے، اور ساری زندگی مجاہدے میں گزر جائے؛ تو بھی اُس کے بدلے اللہ کے دیکھنے کی نعمت کو نہیں پاسکتے، دیدار خدا کسی عمل کی قیمت نہیں بن سکتی، اس لیے اعمال کی قیمت میں تو تمہیں جنت دے دی جائے گی؛ لیکن احسان میں تم کو اللہ تعالیٰ اپنا دیدار عطا فرمائے گا، اور آگے دوسری نعمت کو بیان فرمایا: وَلَا يَزِدُّهُمُ وَجُوهَهُمْ قَتَرٌ وَلَا ذِلَّةٌ، ان کے چہرے قیامت کے دن سیاہ اور ذلیل نہیں ہوں گے، کیوں کہ بد نصیب بے ہدایت سب رسوا ہوں گے، اہل ہدایت کے چہرے چمک رہے ہوں گے، ہنس رہے ہوں گے، ایک دوسرے کو خوش خبری دے رہے ہوں گے کہ ہمارا کام بن گیا، اس دن کے واسطے تھوڑی تکلیف زندگی میں ضرور اٹھائی؛ لیکن آج تو کام بن گیا، اللہ ہماری طرف فضل و رحمت سے متوجہ ہے، وَجُوهُهُمْ يَبْصُرُ تِلْكَ ذِلَّةٌ (القیامۃ) یعنی اس دن بہت سے چہرے شاداب ہوں گے، اِلٰی رَبِّهَا كَاظِمٌ ذِلَّةٌ اپنے رب کو دیکھ رہے ہوں گے، اس لیے دیکھ سکیں گے کہ اللہ ناراض نہیں ہے۔ دوسری جگہ فرمایا: ضَاحِكَةٌ مُّسْتَبْشِرَةٌ اُس دن کتنے چہرے چمکتے دکتے ہنستے خوشی مناتے ہوں گے۔ وہاں باغی سرکش نافرمان کفار بھی ہوں گے مگر ان کے چہرے رسوا مر جھائے ہوئے ہوں گے، مایوسی ٹپک رہی ہوگی، افسوس اور صدمے میں ہوں گے، سوچنا چاہیے کہ ہدایت کتنی بڑی نعمت ہے، جس کے بغیر آخرت کا مسئلہ حل نہیں ہوگا۔

دنیا محض چند روزہ زندگی کا نام ہے

جو ہم سے پہلے لوگ تھے، سب چلے گئے، کوئی بھی نہیں رہا، فی الحال ہم رہ رہے ہیں، تو ہم بھی کیا رہیں گے، جب کوئی نہیں رہا تو ہم بھی نہیں رہیں گے، اللہ نے نبیوں کو بھی مسلسل زندگی نہیں دی، ایک دن موت نے ان کی دنیاوی زندگی کا بھی خاتمہ کر دیا۔

خدا جانے یہ دنیا جلوہ گاہِ ناز ہے کس کی

ہزاروں اٹھ گئے رونق وہی باقی ہے محفل کی

کتنے اس دنیا سے چلے گئے، ان کے جانے کا اب دنیا میں کوئی غم ہی نہیں، سڑک پہ خدا نخواستہ کسی کا

ایکسپڈنٹ ہو گیا، اس کی لاش پڑی ہے، اس حادثہ کا اس کے اپنے خاندان پہ تھوڑا سا صدمہ ہوگا، اور وہ بھی ایک

دن، دودن، تین دن میں ختم ہو جائے گا، باقی نہیں رہے گا، اس کے گھر میں بھی ایک دن غم ختم ہو جائے گا، کسی کے دل پہ کوئی غم نہیں، دنیا جیسی تھی ویسی ہے، اپنے اپنے کاموں میں سب لوگ لگے ہوئے ہیں، کس قدر خوش رنگ ہے یہ دنیا، جس پر دل مر رہا ہے، کھپ رہا ہے، دنیا کی ہر چیز دل لبھانے والی ہے، کتنا ہی اللہ دے پھر بھی دوسرے کی چیز دیکھ کر اس کی طرف دل جاتا ہے، کتنی حسرتیں ہیں، کتنی اُمیدیں ہیں، انسان کی حرص نہ ختم ہونے والی ہے، نہ کم ہونے والی ہے؛ بلکہ حدیث میں آتا ہے: کہ آدمی کی عمر بڑھتی جاتی ہے؛ مگر اُس کے اندر دو چیزیں جو ان ہوتی رہتی ہیں، طول اہل اور حرص۔ (صحیح مسلم: 2412) حالاں کہ مرنے کے قریب ہے، مگر حرص میں اضافہ جوانی سے بھی زیادہ بڑھا پے میں ہوتا ہے۔

یوں تو دنیا دیکھنے میں کس قدر خوش رنگ تھی
قبر میں جاتے ہی دنیا کی حقیقت کھل گئی

وہاں جا کے پتہ چلا کہ دنیا کی کیا حیثیت ہے، لیکن وہاں پتہ چلنے کا کیا فائدہ ہے؟ نبی کریم ﷺ نے یہیں پر ہمیں بتا دیا ہے، نبی ﷺ کی بات پر یقین ہو تو وہاں جا کے تجربہ کرنے کی کیا ضرورت ہے؟ اسی دنیا میں معلوم ہو گیا، اس لئے یہیں قبول کر لو۔

اسلامی عقائد میں شکوک و شبہات پیدا کرنے کی منظم سازش

اب عقائد میں شکوک و شبہات کا مرض عام ہونے لگا؛ اس کا سبب وہ اسلامک سکالرز ہیں، جنہیں ٹرینڈر کے مسلمانوں میں اسی طرح بھیجا گیا ہے، جس طرح سیدنا عمر رضی اللہ عنہ کے زمانے میں ٹرینڈر کے ابن الضعج کو مدینے کے سماج میں بھیجا، حضرت عمرؓ کی حسن تدبیر اور سیاسی بصیرت نے فوراً ہی اُس کا خاتمہ کر دیا تھا، اب کوئی عمر نہیں جو ایسے فتنوں کا قلع قمع کر دے، کوئی عمر ہوتا اور اس کا قلع قمع کر دیتا تو ملت اسلامیہ بچ جاتی؛ جیسے اس وقت بچ گئی تھی، ان سازشوں سے اب کوئی روکنے والا نہیں ہے، بل کہ ایسے عالمی قوانین بنائے گئے ہیں جن کی آڑ میں مذہب اسلام کو بدنام کیا جاسکتا ہے، انہی قوانین میں ”اظہارِ رائے کی آزادی“ کا قانون بھی ہے، یہ صرف اس لیے بنایا گیا کہ اسلام اور شارع اسلام ﷺ کی شخصیت کو اور ان کی شبیہ کو مسخ کیا جائے، اس کا نام رکھا گیا ”اظہارِ رائے کی آزادی“، اب پورے عالم میں دیکھ لو کہ اسلام کے خلاف بولنے کی آزادی ہے، کسی اور مذہب کے خلاف بھی بولا جاتا ہے؟ عملاً آپ کسی کو کچھ نہیں بولیں گے، اگر ایسا ہو جائے تو بات کورٹ میں چلی جائے گی، شخصیت کی حرمت کا مسئلہ بن جائے گا، آپ وہاں فیل اور ناکام ہو جائیں گے، اور آپ کو مجرم قرار دیا جائے گا، لیکن اگر شارع اسلام کے بارے میں، اسلام کے بارے میں، اور قرآن کے بارے میں کہا جائے تو

نوراً یہ والا قانون آجائے گا کہ یہ اظہارِ رائے کی آزادی ہے، ہر شخص کا اپنا خیال ہوتا ہے، بہر حال جتنے قوانین عالمی طور پر بنائے جا رہے ہیں، انہیں دیکھ کر بظاہر سمجھا جاسکتا ہے کہ یہ سب کے فائدے کے لیے ہیں؛ حالاں کہ ایسا ہرگز نہیں، بل کہ یہ اسلام کو چھوڑ کر سب کے فائدے کے لیے ہیں۔ بہر حال اس اظہارِ رائے کی مخصوص آزادی کی وجہ سے شک اور شبہ اس دور کا سب سے بڑا اور خطرناک مرض بن گیا ہے، جس میں امتِ مسلمہ مبتلا ہوتی چلی جا رہی ہے، خصوصاً پڑھے لکھے لوگ؛ کیوں کہ وہ لوگ علماء سے زیادہ جڑتے نہیں ہیں، اور اب ان کے شکوک و شبہات ایسے ہو گئے ہیں کہ اگر کسی مفتی کے سامنے رکھو تو شاید ان کا مسلمان ہونا بھی مشتبہ ہو جائے، اسلام اور اہل اسلام کے خلاف ایک گروہ باضابطہ تیار کیا گیا، جو پوری طرح حملہ آور ہے، آپ اُن کی گفتگو سنیں گے، شکل و شبہات دیکھیں گے، تو ذرا بھی ڈاؤٹ نہیں ہوگا کہ یہ اسلام کو موٹانے کے مشن پر کام کر رہے ہیں۔

انجینئر علی مرزا کا فتنہ

جیسے انجینئر علی مرزا ہے، بڑی پگڑی، داڑھی مسنون، وضع قطع سب کچھ ایسا جس سے اس کا دین و تقویٰ صاف طور پر ظاہر ہوتا ہے؛ باتیں ایسی کرتا ہے کہ جس سے توحید و آخرت کا عقیدہ درست ہونا اور اس کا دین پسند ہونا ظاہر ہوتا ہے، اور آدمی اس سے متاثر ہو جاتا ہے کہ یہ تو بہت دین دار اور علم والا آدمی ہے، لیکن انہی باتوں میں اللہ کے بارے میں، نبی صلی اللہ علیہ وسلم کے بارے میں، صحابہؓ کے بارے میں، دین اسلام کے بارے میں، مجتہدین و محدثین کے بارے میں جو غلاظت ملا دیتا ہے اُس کا سمجھنا عام آدمی کے لئے مشکل ہے، جھوٹ پر جھوٹ بول کر سو فیصد علم میں خیانت کر کے وہ اپنے من کی گھڑی ہوئی باتیں پیش کرنے کے بعد یہ کہتا ہے کہ روئے زمین پر دلیل سے بات کرنے والا ہمارے علاوہ کوئی اور نہیں ہے، ایسا سو فیصد سچا اور برحق ہونے کا دعویٰ جھوٹا ہی کر سکتا ہے، لیکن لکھو کھا مسلمان اس کے ویورز اور فالوورز ہیں، یہ ایک ہی نہیں ایسے بیسیوں لوگ ہیں جو ٹرینڈ کر کے کام پر لگا دئے گئے ہیں جو دین اسلام اور اس کی جڑوں کو کھوکھلا کر دینے کے درپے ہیں، پیسہ کہاں سے آتا ہے؟ تو جو ان کے آقا ہیں وہ سب کچھ کرنے کے لیے تیار ہوتے ہیں، دنیا لے لو اور دین بچ دو، ایسے لوگوں کی وجہ سے نو جوانوں کی ایک بڑی تعداد ہمارے ہندوستان میں ہمارے شہروں میں مہاراشٹر میں کرناٹک میں تلگانہ میں (کم از کم پورے جنوب میں) میں بکثرت جاتا آتا ہوں) ہر جگہ نظر آتا ہے کہ نو جوانوں کی بڑی تعداد فکری گم راہی میں مبتلا ہو رہی ہے اور جدید تعلیم یافتہ مسلمان سنیت کے مقابلے میں رفض و شیعیت کو پسند کر رہے ہیں، اُن کے قلوب کا میلان شیعیت کی طرف ہوتا جا رہا ہے، بہت سارے نو جوانوں کی گفتگو سے

اندازہ لگایا جاسکتا ہے ان کے دل میں صحابہ کرامؓ سے شکایت اور بغض ہے۔ حیدر آباد میں بھی ہمارے نوجوان علماء جو ختم نبوت کا اچھا کام کر رہے ہیں، مختلف پلیٹ فارم سے اپنے اپنے محلوں میں بستیوں میں نوجوانوں میں محنت کر رہے ہیں؛ انہوں نے اسی محرم کے مہینے میں مجھے بتایا کہ ہمارے محلے میں ہماری مسجد کے جو بچے کل سنی تھے، اب شیعیت کا اسٹیٹس رکھے ہوئے ہیں، اور جب انھیں سمجھانے کی بات کرو تو صاف کہہ رہے ہیں کہ آپ لوگوں نے ہم کو اندھیرے میں رکھا ہے، صحابہؓ ہی نے اہل بیت پر ظلم کیا ہے، ہم نہیں مانتے ابو بکرؓ و عمرؓ کو، جو ہمارے نبی کے گھر والوں پر ظلم کئے ہیں، جو حضرت فاطمہ رضی اللہ عنہا کی زمین چھین لیے، جو حضرت عباسؓ پر ظلم ڈھائے ہیں، اور اس قسم کے عقائد قلوب میں چھپائے ہوئے ہیں، شیعیت ایسا فرقہ ہے کہ ان کے عقائد میں ایک عقیدہ ”تقیہ“ ہے، یعنی عقیدے کو چھپانا، اور اگر یہ سمجھ میں آجائے تو جتنے لوگ اندر سے شیعہ بن کر اپنے کوسنی بتا رہے ہوں گے، سب ظاہر ہو جائیں گے۔

ایسا کیوں ہو رہا ہے؟

ایسا کیوں ہو رہا ہے؟ اس کی بہت بڑی وجہ یہ ہے کہ جو حق ہے اور جس کے پاس حق ہے وہ عوام الناس تک اپنی آواز پہنچا نہیں پا رہے ہیں، عوام الناس کو علماء تک جانے بھی نہیں دیا جا رہا ہے، جو لوگ اہل سنت والجماعت کے عقائد پر بصیرت کے ساتھ واقفیت رکھنے والے ہیں، اہل سنت والجماعت کے عقائد کو صحابہؓ کے مسلک اعتدال کے ساتھ قائم رکھے ہوئے ہیں، اور جو سلف کی تحقیق پر خلف کی تحقیق کے مقابلے میں اعتماد کرتے ہیں، اور اسی کو اپنے لیے ثبوت اور دلیل سمجھتے ہیں وہ علماء عوام تک پہنچ نہیں پا رہے ہیں، برخلاف دیگر کام کرنے والے عوام سے جڑے ہوئے ہیں اور عوام کو ان علماء تک پہنچنے نہیں دے رہے ہیں، ہر جگہ غور کر کے دیکھ لو یہ دو کمیاں ہیں، علماء اہل حق عوام سے دور ہیں اور عوام ان سے دور رہے بل کہ باقاعدہ دور کی جا رہی ہے۔

جماعت اسلامی کا سازشی کردار

کیا جماعت اسلامی اپنی عوام کو علماء سے ملنے دیتی ہے؟ علماء سے دین سیکھنے دیتی ہے؟ علماء کی مجلسوں میں بیٹھنے دیتی ہے؟ علماء کے بیانات میں شرکت کرنے دیتی ہے؟ اُن کے نوجوان کبھی علماء کے پاس آکر ان سے کچھ سیکھتے ہیں؟ بس یہ ہے کہ کوئی مسئلہ پیش آجائے تو فتویٰ لے لیتے ہیں، لیکن فکر کی درستگی کے لیے کیا علماء کے محتاج ہیں؟ نہیں، بلکہ الٹا پورے ہندوستان میں جماعت اسلامی علماء کو اپنی فکر کے سانچے میں ڈھالنے کی کوشش میں لگی ہوئی ہے، پہلے تو علماء کو بے وقوف سمجھتے تھے، کسی دوسری دنیا کے باسی سمجھتے تھے، اب ”وفاق العلماء“ قائم کر رہے ہیں، اور چاہے مظاہر ہوں، قاسمی ہوں، ندوی ہوں، رشادی ہوں، چاہے کوئی ہوں، کہیں ہوں، اگر

کوئی اچھے خطیب اور اچھے عالم ہیں، بستی میں کچھ اچھا کام کر رہے ہیں، ان سب کو ”وفاق العلماء“ سے جوڑ کر اپنی فکر کو ان کے اندر داخل کرنے کی کوشش جماعت اسلامی کر رہی ہے، نام اس کا ہے ”علماء کا اتحاد“، میرے پاس آئے تو میں نے پوچھا آپ کا کیا مقصد ہے؟ ہمارے پاس علماء کی بہت سی تنظیمیں ہیں، جمعیت علماء ہے، تحفظ ختم نبوت ہے، جگہ جگہ مجلس العلماء ہے، ہر ضلع کے لیے وہاں کے علماء کا اپنا ایک جوڑ اور وفاق ہے، آپ کیا بنانے جا رہے ہیں؟ آپ کو علماء کی کیا ضرورت پڑی ہے؟ تو کہنے لگے: حالاتِ حاضرہ سے علماء کو باخبر رکھنا، حالاتِ حاضرہ میں کام کرنے کا حوصلہ اور رہنمائی دینا، علماء کو جوڑنا، اتحاد پیدا کرنا یہ ہمارا مقصد ہے؛ لیکن طرزِ عمل کیا ہے؟ طرزِ عمل دیکھو تو کوئی مقصد نہیں ہے؛ سوائے اس کے کہ چوں کہ ان کے طبقے میں علماء نہیں رہے، پہلے کبھی تھے، اب وہ بھی نہیں رہے، تو علماء کو باہر سے لینا اور اپنے سانچے میں ڈھالنا، اور ان کی جو فکر کی وسعت اور اعتدال ہے، اس کو ختم کر کے افراط و تفریط میں مبتلا کرنا ہے، یہ لوگ پہلے دھیرے دھیرے اپنا لٹریچر دینا شروع کرتے ہیں، سالانہ پروگرام رکھتے ہیں، ہر علاقے کے اندر علماء کو جوڑتے ہیں، عزت و ادب اور محبت سے جوڑتے ہیں، اپنی گاڑیوں میں لے جاتے ہیں، نذرانہ پیش کرتے ہیں، اور لٹریچر دیتے ہیں، اور اُن کے جو ایک دن یا دو دن کے تعارفی لیکچرز ہوتے ہیں، ان لیکچرز کے ذریعے سے اُن کے اپنے مدرسوں میں بنے ہوئے ذہن اور فکر سے انحراف پیدا کر کے اپنا نظریہ اور خیال داخل کرنے کا کام کرتے ہیں، یعنی بجائے اپنے ہاں علماء پیدا کرنے کے ہمارے تیار کیے ہوئے علماء کو اپنی فکر کے سانچے میں ڈھال کر استعمال کرنا اُن کو آسان لگ رہا ہے۔

تبلیغی جماعت کی فکری گم راہیاں

تبلیغ والے کیا کر رہے ہیں؟ مدارسِ اسلامیہ میں تیار کردہ علماء سے اور ان کے علم سے اپنی فکر کو سدید اور مستقیم بنالینے کے بجائے علماء کے سال سال لگا کر اپنی افراط و تفریط والی فکر ان پر مسلط کر رہے ہیں، حالاں کہ علم کی فکر مخصوص نہیں ہونی چاہیے، عالم کی فکر کتاب و سنت کی پابند ہونی چاہیے، لیکن اہل تبلیغ ان کو اس طریقے سے روک رہے ہیں اور اپنے لوگوں کو علماء سے ملنے بھی نہیں دیتے، ایک مرتبہ وقت لگا کے آئے گا، کسی عالم کے درس میں نہیں بیٹھے گا، کسی کا بیان نہیں سنے گا، یہ تو اپنوں کا حال ہے۔

غیر مقلدین کا طرزِ عمل

غیر مقلدین کیا کر رہے ہیں؟ ان کا کام ہے عوام کو علماء سے جڑنے نہ دیا جائے، بل کہ علماء سے دور رکھنا ہے، اس لیے کہ علماء صراطِ مستقیم کی راہ نمائی کرتے ہیں، علماء دین میں اعتدال کی تعلیم دیتے ہیں، دین میں نہ مداخلت کی اجازت دیتے ہیں نہ تجاوز کی، نہ تفریق کی، لہذا عوام کو علماء سے دور رکھو۔ میں کہتا ہوں کہ آپ چاہے

نمازا اپنے طریقے پر پڑھ لو، جس کو آپ سنت سمجھتے ہیں؛ لیکن علماء سے کیوں کاٹا جا رہا ہے؟ علماء سے کیوں ملنے نہیں دیا جا رہا ہے؟ سب کی دال میں کالا ہے کہ علماء تک جائیں گے تو وہ والا دین آئے گا جو حضرت محمد ﷺ نے پیش کیا تھا، جو سلف کا اور محققین و محدثین کا دین تھا، اس دین کو آنے نہیں دینا ہے، اس لئے علماء سے بدگمان اور دور کر رہے ہیں۔

شکیلیوں کے ناپاک عزائم

شکیلی کیا کر رہے ہیں؟ وہ تو ایک حدیث پیش کر دیتے ہیں کہ حدیث میں آیا ہے کہ جب مہدی کا ظہور ہوگا تو علمائے سوء ان کی مخالفت کریں گے؛ لہذا جو علماء بھی یہ بول رہے ہیں کہ ”شکیل مہدی نہیں ہے“ وہ علمائے سوء ہیں، اور علمائے سو سے ملنا اپنے دین و ایمان کو خراب کرنا ہے، جو اورنگ آباد میں جا کر کے نام نہاد یسوع مسیح سے بیعت کر کے آ رہا ہے اس کو پہلا سبق وہاں یہ دیا جاتا ہے کہ آج کے بعد کسی عالم سے بات نہیں کرنا، وہ بھی علماء سے روکتا ہے۔ اپنے اور پرانے جانے انجانے سب کا پہلا سبق ہے علماء سے مت ملو۔

ایجوکیٹڈ طبقہ کا حال

اور یہ جو ہمارا ایجوکیٹڈ طبقہ ہے ان کی نظر میں تو علماء پرانے زمانے کی باتیں کرتے ہیں، لہذا وہ تنگ نظر اور دقیانوس ہیں، اس لیے ان کو بھی علماء سے کوئی دلچسپی نہیں ہے، اور یہ جو انٹرنیٹ پر اور چینلز پر بیٹھ کر عوام کو دین بتا رہے ہیں جن کا علم سے کوئی تعلق نہیں، ایسے لوگ ان کو اچھے لگ رہے ہیں کہ یہ لوگ وسیع النظر ہیں۔

کسی بھی شخص یا جماعت کے حق پہ ہونے کا اعتبار کیسے ہوگا؟

یاد رکھو! قرآن مجید پیش کر دینا حق ہونے کی دلیل نہیں، حدیث صحیح پیش کر دینا اُس کی بات کے حق ہونے کی دلیل نہیں ہے، کتاب و سنت برحق ہے؛ لیکن کتاب و سنت کے نام سے جو بات لائی جا رہی ہے اُس بات کا سلف کی تحقیق سے متفق ہونا ضروری ہے، اگر سلف کے علم سے متفق نہیں تو چاہے قرآن کے نام سے کہے، چاہے حدیث کے نام سے؛ وہ گمراہی ہی گمراہی ہے، کیا قادیانی قرآن نہیں پیش کرتا ہے؟ مَا كَانَ مُحَمَّدٌ أَبَا أَحَدٍ مِّنْ رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ کی تفسیر وہ خود نہیں کرتا؟ وہ لوگ قرآن کریم کی کتنی آیتیں دلیل میں پیش کرتے ہیں، ان سے مناظرے ہوتے ہیں تو قادیانی بھی قرآن و حدیث کے حوالے دیتے ہیں، تو کیا اس کی وجہ سے وہ حق پہ ہو جائیں گے؟ حق پہ نہیں ہو سکتے، حق پہ ہونے کے لیے قرآن و حدیث کے حوالے سے کبھی گئی بات صحابہؓ اور سلف صالحینؓ کے مطابق ہونا ضروری ہے۔ نہیں تو پھر وہ گمراہی کا راستہ کھولنے والی بات ہے۔

دو طرفہ بات

بس اس وقت میں دو طرفہ بات کہہ رہا ہوں، علماء اپنی آواز عوام تک پہنچا نہیں پا رہے ہیں، ان کی بات خواص میں ہے، عوام میں نہیں، مسجد میں خطبہ دیتے ہیں، بہترین خطبہ دیتے ہیں، قرآن و حدیث کو سمجھ کے آتے ہیں، اور بہترین عنوانات پر گفتگو کرتے ہیں، ان کی بات کون سنتا ہے؟ ان کی بات سننے کے لیے مسجد میں وہ لوگ موجود ہوتے ہیں جو الحمد للہ گمراہی سے محفوظ ہیں، علماء کے عقیدت مند ہیں، وہی آ کے بیٹھتے ہیں، وہی سنتے ہیں، اور وہ لوگ جن تک بات پہنچنا چاہیے وہ خطبے میں اخیر اخیر میں آتے ہیں، ادھر ادھر ایک دوسرے سے ہنس بول کے ملاقات کر لیتے ہیں، کھڑے ہو کے خطبہ سنتے ہیں، یا خطبہ بھی ہو جانے کے بعد آتے ہیں، ان کو کہاں سے دین مل رہا ہے؟ تو ان کو یوٹیوب چینل اور انٹرنیٹ کے ذریعے سے دین مل رہا ہے، بیٹھے بٹھائے خالی گپ شب ادھر ادھر کی سن رہے ہیں، اور اپنے عقیدے خراب کر رہے ہیں، لیکن اس میں علماء کا قصور ہے کہ علماء ان تک پہنچ نہیں پا رہے ہیں۔ اور ایک خاص طبقہ ہے جنہیں باقاعدہ روکا گیا ہے کہ علماء کی بات نہیں سنتا ہے، اس لئے کہ اس وقت کے جو علماء ہیں وہ ”علماء سو“ ہیں، اور چوں کہ بات عام ہو گئی ہے؛ اس لیے کہتا ہوں کہ کئی لوگ ایسے ہیں اپنے کو اہل حق کہتے ہیں، دین اور آخرت کی فکر کرتے ہیں، پھر زبان سے یہ بھی بولتے ہیں کہ جو نظام الدین کی بات نہ مانے وہ علمائے سوء ہیں، تو شکلی بھی ہم کو علمائے سوء کہہ رہے ہیں، تبلیغی بھی ہم کو علمائے سوء کہہ رہے ہیں، مودودی بھی علمائے سوء کہہ رہے ہیں، علی مرزا بھی علمائے سوء کہہ رہا ہے، اور جاوید غامدی بھی علمائے سوء کہہ رہا ہے، اور اس وقت کتنے ہی لوگ میڈیا میں کھڑے ہوئے ہیں، جو دین کے محافظوں کو علمائے سوء کہہ رہے ہیں، اور ان سے ملنے سے روکتے اور منع کرتے ہیں۔

خداوند ایدہ تیرے سادہ لوح بندے کدھر جائیں

کہ درویشی بھی عیاری ہے عیاری بھی عیاری

علماء حق سے دردمندانہ اپیل

اس لیے ہم علماء کرام سے کہتے ہیں کہ آپ نے پڑھنے لکھنے میں کتنا وقت لگایا؟ آپ کی ماؤں نے کتنی قربانیاں دیں؟ بچپن میں حفظ کے واسطے مدرسے میں چھوٹی چھوٹی عمروں میں بچوں کو چھوڑ کر اس ماں نے کتنی دفعہ آنسو پونچے ہوں گے، کتنی دفعہ اس کا دل دکھا ہوگا، اور کتنی دفعہ گھر میں اچھا پکا ہوگا تو اس نے یہ سوچ کر نہیں کھایا ہوگا کہ میرا بچہ مدرسے میں کیا کھا رہا ہوگا؟ کتنی دفعہ اُس کو نیند نہیں آئی ہوگی؟ اتنی قربانیاں کیوں دیں؟ اس لیے کہ میرا بچہ حافظ قرآن عالم دین بنے گا، اور اس امت کے ایمان کی حفاظت کرے گا، ماں کی ان قربانیوں کی

لاج رکھو، اس کے آنسوؤں کی لاج رکھو، باپ نے کتنی محنت کر کے کمایا، اور کتنا پیسہ خرچ کیا، ہم کیا کر رہے ہیں؟ اگر ہم حق کا احقاق نہیں کر سکتے، اگر ہم کسی ملامت گر کی ملامت کی پرواہ اور کسی مخالف کی مخالفت سے ڈرے بغیر اپنی جان کی قیمت پر اللہ کے دین کو امت مسلمہ کے سامنے رکھنے کے لئے تیار نہیں ہوتے تو یہ گمراہیاں بڑھتی جائیں گی، اور اگر آج ہمیں یہ کہا جا رہا ہے کہ محلے کے بچے ایسا عقیدہ بنا رہے ہیں، کل کانوں کو سننا پڑے گا کہ ہمارے بچوں نے یہ عقیدہ بنالیا ہے، اللہ تعالیٰ حفاظت فرمائے۔ بقول حضرت مولانا الیاس صاحب رحمہ اللہ: ”جب و باعام ہوتی ہے تو ہر کچے پکے مکان میں داخل ہوتی ہے، اور جب بے دینی عام ہوتی ہے تو عوام و خواص سب کو متاثر کر کے رکھ دیتی ہے۔“ ہم یہ نہ سمجھیں کہ ہمارے گھر میں ایسا کیسا ہوگا؟ ہم تو صحیح بات جانتے ہیں، ہمارے ہاں کیسے ہوگا، ہم کیسے بھٹکیں گے؟ ایسا مت سمجھو، اگر قوم کے بچوں کو نہیں روکیں گے تو کبھی پھر آپ کو بھی اپنے بچوں کو اس گمراہی کی جہنم میں جھونکنے کے لئے تیار ہو جانا پڑے گا۔

کرنے کے کام

اس لئے آگے بڑھو، اور امت مسلمہ کی حفاظت کرو؛ تاکہ خود ہماری حفاظت ہو، اور خود ہماری حفاظت امت کی حفاظت میں ہے، بات آگے تک پہنچاؤ، عوام الناس سے رابطہ بناؤ، نوجوان علماء اگر چاہیں تو اپنی بستی کے، خاندان کے نوجوانوں سے اپنا تعلق اور بڑھا سکتے ہیں، ان کے ڈاؤٹس کلیئر کر سکتے ہیں، ان کے ذہن میں جو باتیں غلط بیٹھ گئی ہیں صحیح کر سکتے ہیں، آخر کسی نے غلط سمجھایا ہے تو صحیح بھی تو کوئی سمجھا سکتا ہے، وہ کیسے کام کر رہے ہیں؟ ہم کیوں نہیں کر سکتے؟ بات دراصل یہ ہے کہ اہل حق علماء کی ہمتیں پست ہو گئی ہیں، مایوسیوں نے ان کو گھیر لیا ہے، وہ یہ سمجھ رہے ہیں کہ اب ہماری کون سنے گے؟ بتلاؤ! اگر ہمارے نبی ﷺ مکہ مکرمہ میں یہ سوچ کر کہ میری کون سنے گا گھر میں بیٹھ جاتے، تو آج آفاق عالم کے اندر اسلام کی روشنی ہوتی؟ کوئی سنے نہ سنے، لوگ کہتے بھی تھے اس کی مت سنو، یہ مجنوں پاگل ہے، نبی ﷺ اس جانب دیکھتے بھی نہ تھے، اور کہتے رہتے تھے: یا ایہا الناس قولوا لا الہ الا اللہ تفلحوا، لوگو! میری دعوت قبول کرو، کامیاب ہو جاؤ گے، چچا کیا کہہ رہا ہے؟ کہنے دو، سارا مکہ کیا کہہ رہا ہے؟ کہنے دو، میں اپنی بات تو پہنچا دوں، پھر مقدر ہے جس کے نصیب میں ہدایت ہوگی، ہدایت پائے گا، جس کے نصیب میں گمراہی ہوگی گمراہ ہوگا، لیکن اگر ہم نے اپنی بات نہیں پہنچائی تو ہم اللہ کو کیا منہ دکھائیں گے؟ نبی ﷺ کا سامنا کیسے کریں گے؟ بہت بڑی ذمہ داری ہے، اس ذمے داری کی ادائیگی ہر قیمت پر کرنے کے لئے تیار ہو جائے۔

ملت کے نوجوانوں کی فکری و اخلاقی صورت حال

اس وقت ملت کے نوجوانوں کا جو حال ہے وہ اخلاقی اعتبار سے بھی نہایت تباہ ہے، اور فکری اعتبار سے بھی نہایت گمراہ ہے، فکری طور پر تو یوں نت نئے چینلوں کے ذریعے سے برباد ہو رہے ہیں، صحابہؓ اور سلفؒ سے بدگمان ہو رہے ہیں، نبی صلی اللہ علیہ وسلم کے بارے میں اعتراضات دلوں میں پیدا ہو رہے ہیں، قرآن کی صداقت پر سوال کھڑے ہو رہے ہیں، یہ فکر اور اعتقاد کے اعتبار سے ہماری امت کی تباہی ہے، اور نشہ اور زنا کے شیوع و عموم کی وجہ سے اخلاقی اعتبار سے امت برباد ہو رہی ہے۔ ابھی میں ظہر کے بعد فون کھولا، ایک نیوز سامنے آئی، اور اس میں یہ خبر تھی کہ نشہ کے لیے پیسہ نہ دینے کی وجہ سے بیٹے نے باپ کو قتل کر دیا، ظاہر ہے کہ نشہ کی ایک دفعہ عادت پڑ جاتی ہے تو اس کی ہوک ایسی اٹھتی ہے، طلب اتنی خطرناک ہوتی ہے کہ وہ یہ نہیں دیکھے گا کہ میں کس کے اوپر ہاتھ اٹھا رہا ہوں؟ میں کس کی گردن کاٹ رہا ہوں؟ مسلم امہ میں ایسے نشہ عام ہوتے جا رہے ہیں، ایسے مہذب اور شریفانہ نشہ نکال دیے گئے ہیں کہ دیکھنے کو کچھ بھی سمجھ میں نہیں آ رہا ہے، مگر نشہ میں ہیں، اس طرح دھیرے دھیرے ان کی ہلاکت کا سامان کیا جا رہا ہے۔ اس طرح کے حربے امت مسلمہ کو برباد کرنے کے لئے دشمنان اسلام کے پاس ہمیشہ رہے ہیں، تاریخ پڑھو تو یہ بات معلوم ہوگی کہ ہر دور میں دشمنان اسلام نے جس کے جذبہ دین اور جذبہ ایمان سے خطرہ محسوس کیا اس کو نشہ اور عورت کا عادی بنایا۔

سلطان کے لشکر نے نظر اٹھا کے بھی نہیں دیکھا

آپ سلطان صلاح الدین ایوبی اور نور الدین زنگی رحمہما اللہ کی تاریخ پڑھ لیجیے، سلطان نے لشکر لے کر ایک لمبی مدت تک بیت المقدس کو آزاد کرانے کے لئے عیسائیوں سے مقابلہ کیا، سلطان گھر سے عہد کر کے نکلا تھا کہ جب تک مسجد اقصیٰ کو آزاد کر اس میں دو گنا نہ شکر نہ ادا کر لوں اپنے گھر نہیں لوٹوں گا، اس عہد پر کئی برس تک قائم رہا، مسلسل جہاد میں لگا رہا، جس کے بچے اور نوجوانوں پر مشتمل فوج اس کے ساتھ جہاد میں شریک ہیں، عیسائیوں نے اپنی کنواری بیٹیوں کو یہ پٹی پڑھائی کہ جو مسلمان کو آزمائش میں ڈال دے، اس کو آخرت میں یہ اجر ملے گا، بڑی بڑی فضیلتیں بتا کے انہیں لشکروں میں چھوڑ دیا، صحراؤں کا تصور کرو، جہاں لشکر گزرتے ہیں، نہ بازار نہ دکانیں، اسلامی فوج کو جو کچھ چھوٹا موٹا سدّ رقی کے لیے، پانی کھانا دے دیا گیا اسی دانہ پانی پہ جی رہے ہیں، اور اللہ کے مقبوضہ گھر کو آزاد کرانے کے لیے جدوجہد میں لگے ہیں، مہینوں مہینوں صحراؤں میں پڑے ہوئے ہیں، لیکن ان نوجوانوں کے جذبہ ایمانی اور دین پر استقامت کو دیکھو کہ انھوں نے ان حسین و کنواری لڑکیوں کو نظر اٹھا کے بھی نہیں دیکھا، اور ان کے چکر میں آنے کی کوئی ایک ایسی مثال سلطان کی فوج کے اندر نہیں

ہے کہ جس میں عیسائی کامیاب ہو گئے ہوں۔ ورغلانے کے مختلف اسباب اختیار کیے گئے، لیکن انہوں نے کبھی اپنے آپ کو اس میں مبتلا نہیں کیا، دریا میں کشتی چل رہی ہے، اور اس میں سلطان کی نوجوان فوجیں ہیں، کشتی والوں سے امان کی اپیل کر کے اپنے آپ کو مصیبت زدہ ظاہر کر کے بھٹکی ہوئی عقیف و پاک دامن بہن بتا کر اس کشتی میں اپنے کو سوار کر لیا، ان نوجوانوں کی بھوک پیاس کا اندازہ لگایا جاسکتا ہے، برسوں سے خاندان اور بیویوں سے دور ان فوجیوں کو برائی میں مبتلا کرنے کی انھوں نے سازش کی؛ لیکن خدا گواہ ہے کہ وہ نوجوان انھیں بادشاہ تک پہنچا دیتے تھے، لیکن اُن کو نظر اٹھا کے دیکھتے بھی نہیں تھے، تھی تو اللہ نے فتح دی، تھی تو اللہ نے کامیاب کیا، دنیا کی اقوام کو امت محمدیہ کے جوانوں سے خطرہ ہے کہ اگر یہ چونک گئے، چمک گئے، سنبھل گئے، اور اگر انہوں نے اسلام کے جھنڈے کو بلند کرنے کا کچھ ارادہ اور عزم کر لیا، تو ان کو کوئی روک نہیں سکتا۔ اس لئے اُن کی بھرپور کوشش ہے کہ امت محمدیہ کے جوان بچوں اور بچیوں کو نشہ اور زنا میں مبتلا کر دیا جائے، اس کے اسباب وہ کر رہے ہیں، اس لئے کہ وہ اس بدترین لت کے اندر مبتلا ہو جائیں گے تو پھر یہ اپنی دنیا کے ہوں گے نہ اپنی آخرت کے، دونوں سے محروم ہو جائیں گے۔

عنادل غافل نہ بیٹھے آشیانوں میں

اتنا وقت نکال کر دور دور سے آپ لوگ یہاں جمع ہوئے ہو، کچھ اپنے لئے بھی کرو، اور کچھ اپنے حبیب ﷺ کی امت کے لئے کرو، یہ تین وقت کا کھانا، سونا کام نہیں آئے گا، ایک وقت کھانا پڑے تو اس کے لیے بھی تیار رہیں؛ لیکن اس امت کے نوجوانوں کو بھٹکنے نہیں دینا ہے، یہ فکری گمراہی کے اندر بھی مبتلا ہو رہے ہیں، اور اخلاقی گمراہی کے اندر بھی مبتلا ہو رہے ہیں، دنیا ان کی خبروں اور احوال کو دیکھ کر خوش ہو رہی ہے، کہ ہم نے ایک قوم کے خطرے سے اپنے کو بچا لیا ہے، سب لوگ فاتح ہیں، ہمیں مفتوح بنا لیا گیا ہے، یہ معمولی بات نہیں ہے، آپ کو اللہ سمجھ دے اور آپ اس پیغام کو جو آج کی مجلس میں میں نے آپ کے سامنے رکھا سمجھ سکیں تو سمجھو کہ آپ کی قربانی کی یہ قیمت ہے۔ ع

عنادل غافل نہ بیٹھے آشیانوں میں

اب اپنے اپنے گھروں میں آرام سے بیٹھے کا وقت نہیں ہے، اب ہمارے حبیب ﷺ کی امت پر بجلیاں گر رہی ہیں، آفتیں آرہی ہیں، اس سے بچانے کی ہماری ذمہ داری ہے، ورنہ کیا منہ لے کر شفاعت کے لیے اُن کے سامنے کھڑے ہوں گے، یہ بہت بڑی ذمہ داری ہے، کوئی عالم غافل نہ بیٹھے، اپنی اپنی بستیوں میں کام کرو، نوجوانوں سے دوستی بناؤ، انہیں اپنے سے مانوس کرو، ان کے دلوں میں جو ہمارا خوف بیٹھا ہوا ہے اس کو

نکالو، — نعوذ باللہ — ہم اپنے نبی سے بڑے نہیں ہو گئے، صحابہ کرامؓ فرماتے ہیں جب پہلی نظر پڑتی تب دل پر رعب طاری ہو جاتا تھا، جب ہم آپ سے مل لیتے تھے تو بالکل شیر و شکر ہو جاتے تھے، اس لئے دوست بناؤ، اگر دوست نہیں بنائیں گے تو وہ اپنے دل کی بات آپ کے سامنے کیسے رکھیں گے، اور کیسے آپ ان کی غلطی اور گمراہی کو دور کر سکیں گے، کتنے آپ کے رشتہ دار ہیں جو طرح طرح کے مسلکوں میں اور مسلکوں سے آگے بڑھ کے مذہبوں میں چلے جا رہے ہیں، لیکن ہمارا عالم ہونا ہمارے رشتہ دار کے لیے کوڑی کے کام کا بھی نہیں، اس کے ایمان کی حفاظت کے لیے ہم کسی کام کے نہیں، کیا فائدہ؟ بھڑکانے والا ہمارے گھر میں سے ہمارے لخت جگر کو نکال لے جائے، ہم اپنے بھائی بہن کو بچا بھی نہ سکیں، یہ ڈوب مرنے کی بات ہے، بہت کام کرنے کی ضرورت ہے، عوام میں کام کرنے کی ضرورت ہے، عوام کو صراطِ مستقیم دین برحق اور دین معتدل دکھانے کی ضرورت ہے، عوام ہم سے کٹی ہوئی ہے، ہم عوام سے کٹے ہوئے ہیں، تو پھر جو ہونا ہے وہی ہوگا، شاید ہم اپنی کملی بچا کے دنیا سے لے جائیں؛ لیکن ایک بڑی امت کو گمراہی کے بھنور میں ڈھیل کے جائیں گے، کیا اللہ نہیں پوچھے گا؟ کیا اللہ کو اس نعمتِ ہدایت کا جواب نہیں دینا ہوگا؟ کیا یہ نعمتِ ہدایت صرف اپنی بخشش کے لیے آئی ہے، یہ نعمتِ ہدایت اللہ کے بندوں کو بچانے اور بخشوانے کے لیے بھی تو ہے، اس نعمتِ ہدایت کے لیے ہم کیا کر رہے ہیں؟

غیر علماء کی ذمہ داری

جو حضرات یہاں پر غیر علماء ہیں؛ ان کو بھی اللہ نے ہدایت دی، صحیح شعور دیا، برحق علماء سے جوڑا، ان کی صحیح فکر اور مسنون و متوازن عقیدے آپ کو بھی ملے ہیں، اب آپ اس کا پرچار کیوں نہیں کرتے؟ آپ اس کو دوسروں تک کیوں نہیں پہنچا رہے ہیں، چار آدمی آپ کے ذریعے سے صراطِ مستقیم پر آجائیں، کیا یہ ممکن نہیں ہے؟ کیا ایسا نہیں ہو سکتا؟ آپ کھلاڑی ہیں تو چار کھلاڑی جمع کر لیتے ہیں، آپ پڑھتے پڑھاتے ہیں تو دو چار پڑھنے والوں سے دوستی کر لیتے ہیں، آپ تاجر ہیں تو دو چار تاجر آپ کو مل جاتے ہیں، آپ جو ہیں وہ بنا لیتے ہیں، اپنا حلقہ اور سرکل تیار کر لیتے ہیں، صراطِ مستقیم کا سرکل کیوں نہیں تیار کر سکتے؟ اپنے حبیب ﷺ کے لیے لائے ہوئے دین کو صحیح سمجھ کر صحیح طریقے سے چلنے والے ساتھی کیوں نہیں بڑھا سکتے؟ آپ 10 سال سے آرہے ہیں، اکیلے ہی آرہے ہیں، اپنے ایک بھائی کو تیار نہیں کر سکے، اپنے بیٹے کو تیار نہیں کر سکے، اپنے محلے کے ساتھی کو نہیں تیار کر سکے، اپنے ایک کسٹمر کو نہیں تیار کر سکے، کیا کر رہے ہیں؟ آپ سمجھ رہے ہیں کہ بس میں کسی طریقے سے نجات پا جاؤں، علماء کہہ رہے ہیں کہ یہ وقت وہ نہیں ہے، اُس کا وقت آئے گا، ارشاد فرمایا: يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ ۚ لَا يَضُرُّكُمْ مَنْ ضَلَّ إِذَا اهْتَدَيْتُمْ ۚ اَلْإِيمَانُ اَلْوَالُوْا تَهْمَارَے ذمے تمہاری فکر ہے،

عَلَيْكُمْ أَنْتُمْ كُمْ، تم بس اپنی ہی فکر کرو، اپنا دامن بچا لو، اپنی ہدایت بچا لو، لَا يَصْرُكُمْ مَنْ ضَلَّ إِذَا اهْتَضَ يَتُّمُّ، اگر کوئی گمراہ ہوتا ہے تو ہونے دو، اگر تم ہدایت پر ہو تو اس کی گمراہی تمہیں کچھ نقصان نہیں پہنچ سکتی، یہ قرآن کہہ رہا ہے؛ لیکن علماء اس کی تفسیر میں فرماتے ہیں کہ یہ وقت وہ نہیں ہے، جس وقت کے لئے یہ آیت مخاطب کر رہی ہے، یہ وقت تو دوسروں کو بچانے کا ہے، ابھی لوگ بچیں گے، پھر ایک گمبیر وقت آئے گا، جب یہ کہا جائے گا، جس کے بارے میں حضور علیہ السلام نے فرمایا: ایک زمانہ آئے گا جب مسلمان کا سب سے عمدہ اور بہترین مال اس کی وہ بکریاں ہوں گی جنہیں وہ پہاڑ کی چوٹیوں اور بارش کی وادیوں میں لے کر چلا جائے گا، تاکہ اس طرح وہ اپنے دین و ایمان کو فتنوں سے بچالے۔ (بخاری شریف: ۳۳۰۰) اس لئے کہ آبادی میں فتنے ہیں، وہاں رہیں گے تو کسی نہ کسی فتنے میں مبتلا ہو جائیں گے۔

ایک موقع پر آپ ﷺ نے فرمایا: عنقریب ایسے فتنے برپا ہوں گے جن میں بیٹھنے والا کھڑے ہونے والے سے بہتر ہوگا، اور کھڑے ہونے والا چلنے والے سے بہتر ہوگا، اور چلنے والا دوڑنے والے سے بہتر ہوگا، جو دور سے اُن کی طرف جھانک کر بھی دیکھے گا تو وہ فتنے ان کو بھی سمیٹ لیں گے۔ (بخاری: 7081)

الحمد للہ وہ فتنے ابھی نہیں ہیں، وہ جنگ و جدال اور قتال کے فتنے ہوں گے، وہ ایک دوسرے کے ساتھ خانہ جنگی کے فتنے ہوں گے، جب ایک دوسرے کو مارا اور کاٹا جا رہا ہوگا، اس وقت کے بارے میں آپ ﷺ نے یہ فرمایا، لیکن اس وقت کے فتنے مقابلہ کرنے کے قابل ہیں، یہ فتنے دبائے جاسکتے ہیں، ان فتنوں سے اپنے نبی کی امت کو بچایا جاسکتا ہے، ان فتنوں سے بچنے کی صلاحیتیں موجود ہیں، ابھی آسان ہے، ابھی اگر ہم صرف اپنی فکر کر رہے ہیں تو اپنے اوپر اور اپنے حبیب کی امت پر ظلم کر رہے ہیں، اس لئے ہمیں دوسروں کی بھی فکر کرنی ہے، دھیرے دھیرے سمجھاؤ، ذہن بناؤ، ان کو اپنے سے مانوس کرو، جو حق ہمارے اکابر علماء اہل حق کے پاس ہے، اس سے آشنا اور واقف کراؤ، خود سمجھا سکتے ہوں خود سمجھاؤ، خود نہیں سمجھا سکتے تو علماء تک پہنچانے کی فکر کرو، اور ان سے جوڑو۔

علماء کے فرائض منصبی

جب ایسے لوگ علماء کے پاس ملنے کے لیے آئیں تو علماء کو بھی طے کر لینا ہوگا کہ ان کے شکوک شبہات دور کریں گے، انہیں مطمئن کریں گے، ان کو سلف صالحین کے سچے عقیدوں سے وابستہ کریں گے، اور علماء اہل سنت والجماعت کے عقائد کی تفہیم و تشریح کریں گے، یہ سب کب کریں گے؟ جب خود سمجھے ہوئے ہوں گے تب

دوسروں کو سمجھا سکیں گے، اس لئے علماء سے کہتا ہوں کہ اپنے علم کی بھی فکر کریں، ہمارا علم معیاری ہونا چاہیے، ہمارے علم میں جھول نہ ہو، تحقیق کے ساتھ عقائدِ اہل سنت والجماعت کو سمجھو، اور عوام کو دلائل سے مطمئن کرو، عوام تقلیداً حق پر ہیں، اور علماء تحقیقاً حق پر ہیں، اس لیے علماء کی تحقیق مکمل ہونی چاہیے، اور علماء کے اندر اتنی جرأت ہونی چاہیے کہ وہ کہیں کہ جس کو آنا ہے، آئیں، اور سمجھ کے جائیں، ہم سمجھانے کے لیے بیٹھے ہیں، بعض لوگ کہتے ہیں کہ ہمارے پاس بھی علماء ہیں، دوسرے علماء سے کیوں ملیں؟ تو بھائی علماء تو تمہارے پاس ہیں، لیکن تم نے علماء کو محدود دین کے سانچے میں ڈھال لیا ہے، اور مخصوص کام کے لئے مختص کر لیا ہے، وہ جب اس میں ڈھل گئے ہیں تو وہ بھی اسی مرتبے کے ہیں، وہ بھی علماء کہلانے کے قابل نہیں ہیں، علماء وہ ہیں جو اہل سنت والجماعت اور سلف صالحین کے راستے پر قائم ہیں، دین میں غلو نہیں کرتے، اور دین میں کمی نہیں کرتے۔ پورے دین کے داعی ہیں، بلغ ما انزل الیک من ربک پر عمل پیرا ہیں۔

بس ہدایت بڑی نعمت ہے

الحمد لله الذی هدانا لهذا وما كنا لنهتدی لولا ان هدانا الله، لولا الله ما اهتدینا ولا صدقنا، ہمارا اللہ ہمیں ہدایت نہ دیتا تو ہم اس ہدایت پر نہیں آسکتے، شکر ہے اللہ کا کہ اس نے ہمیں حق سے حق والوں سے جوڑا، لوگو! شکر کرو، علماء فرماتے ہیں: کہ نعمتِ ایمان اور نعمتِ ہدایت پر شکر خاتمہ بالخیر کا ذریعہ ہے، اسباب میں سے ایک سبب ہے، لئن شکرتکم لازیدنکم، شکر بڑھتا رہے گا ایمان بڑھتا رہے گا، ایمان بڑھتا رہے گا تو انشاء اللہ اسی بر موت آجائے گی، نہیں تو کب کدھر بھٹک جائے، کچھ نہیں کہہ سکتے، حالات بہت گھمبیر ہیں، اپنے دامن سمیٹ کے رکھو، اور اپنے ایمان کی حفاظت کرو۔

اللہ مجھے آپ کو سب کو توفیق نصیب فرمائے، اللہ تعالیٰ ہم سب لوگوں کی ہمارے گھر والوں کی ہماری نسلوں کی ہمارے دوستوں کی ہمارے پڑوسیوں کی ہر گراہی سے حفاظت فرمائے، اور ہمیں بھی آخری سانس تک ہدایت پر اہل سنت والجماعت کے عقیدوں پر جمے رہنے کی توفیق عطا فرمائے، اور اس دور کے ہنگاموں سے ہماری حفاظت فرمائے۔ آمین۔

آں حضرت صلی اللہ علیہ وسلم کی مکہ سے ہجرت

از: مرتب *

ام المؤمنین صدیقہ عائشہ رضی اللہ تعالیٰ عنہا بیان کرتی ہیں کہ جس وقت میں شعور کی عمر کو پہنچی تو اپنے ماں باپ کو دین حق سے آراستہ پایا اور اس وقت کوئی دن ایسا نہیں گزرتا تھا جس میں رسول اللہ صلی اللہ علیہ وسلم ہمارے گھر تشریف نہ لاتے ہوں، آپ صلی اللہ علیہ وسلم دن میں دو دفعہ صبح اور شام تشریف لایا کرتے تھے، جب مسلمانوں پر آزمائشیں بڑھ گئیں، صدیق اکبر رضی اللہ تعالیٰ عنہ حبشہ کی جانب ہجرت کر گئے، راستے میں جب برک الغماد پر پہنچے تو وہاں ابن الدغنے کی ملاقات ہو گئی، وہ قبیلے کا سردار تھا، اس نے پوچھا: ابو بکر! کہاں جا رہے ہو؟ حضرت ابو بکر صدیق رضی اللہ تعالیٰ عنہ نے فرمایا کہ: میری قوم نے مجھے نکال دیا ہے میں چاہتا ہوں کہ کہیں اور جا کر اپنے رب کی عبادت کروں، ابن الدغنے نے کہا: ”تم جیسا آدمی مکہ سے نہ نکل سکتا ہے نہ نکالا جاسکتا ہے، تم بے سہاروں کے لئے کھاتے ہو، صلہ رحمی کرتے ہو، لوگوں کا بوجھ اٹھاتے ہو، مہمان نوازی کرتے ہو، مصیبت زوں کی اعانت کرتے ہو۔ میں تمہیں پناہ دیتا ہوں چلو واپس چلو، اور اپنے شہر میں اپنے رب کی عبادت کرو۔ ابن الدغنے صدیق اکبر رضی اللہ تعالیٰ عنہ کو لے کر واپس مکہ چلا آیا اور اشراف قریش میں لے گیا ان سے کہا کہ ابو بکر جیسا شخص نہ نکل سکتا ہے نہ نکالا جاسکتا ہے، کیا تم ایسے شخص کو نکالتے ہو جو بے سہاروں کے لیے کمائی کرتا ہے، صلہ رحمی کرتا ہے، لوگوں کا بوجھ اٹھاتا ہے، مہمان نوازی کرتا ہے، مصیبت زدوں کے کام آتا ہے!! قریش نے ابن الدغنے کی امان کو قبول کر لیا اور صدیق اکبر رضی اللہ تعالیٰ عنہ کو امان دے دی اور ابن الدغنے سے کہا، ابو بکر سے کہو کہ اپنے گھر میں عبادت کریں اپنے گھر میں نماز پڑھیں، جو چاہے پڑھتے رہیں اور ہمیں اس سے تکلیف نہ دیں اور نہ علی الاعلان عبادت کریں، اس لیے کہ ہمیں ڈر ہے کہ کہیں وہ ہمارے بیوی بچوں کو آزمائش میں نہ ڈال دیں، ابن الدغنے نے کہا: ٹھیک ہے، چنانچہ صدیق اکبر رضی اللہ تعالیٰ عنہ اپنے گھر پر ہی عبادت، نماز تلاوت کرنے لگے، پھر کچھ عرصے کے بعد صدیق اکبر رضی اللہ تعالیٰ عنہ نے گھر کے صحن میں ایک مسجد بنائی اور باہر نکل آئے اور وہاں نماز پڑھنے لگے اور قرآن پاک کی تلاوت کرنے لگے پھر کفار و مشرکین کی عورتیں اور بچے

سب وہاں جمع ہونے لگے اور تعجب و حیرت سے ان کو دیکھنے لگے اور صدیق اکبر رضی اللہ تعالیٰ عنہ بہت روئے والے آدمی تھے جس وقت وہ قرآن پاک پڑھتے تو اپنے آنسوؤں پر قابو نہیں رکھ سکتے تھے۔ اشرف قریش کو دوبارہ وہی ڈر لگ گیا۔ انہوں نے ابن الدغنے کو بلا بھیجا اور کہا کہ ہم نے ابوبکرؓ کو اس شرط پر امان دی تھی کہ وہ اپنے رب کی عبادت اپنے گھر میں کریں، انہوں نے سنا نہیں اور گھر کے سامنے مسجد بنالی اور علانیہ نماز پڑھنے لگے اور تلاوت کرنے لگے جب کہ ہمیں اپنی بیوی بچوں کے بارے میں ڈر ہے کہ کہیں وہ فتنے میں نہ پڑ جائیں، اس لئے تم اُن سے کہو کہ کہ اپنے رب کی عبادت کرنا ہے تو اپنے گھر میں کریں ورنہ تمہاری امان واپس کر دیں گے، اس لیے کہ نہ ہم تمہاری امان نہ توڑنا چاہتے ہیں نہ ابوبکرؓ کو علانیہ عبادت کرنے کی اجازت دے سکتے ہیں۔

صدیقہ عائشہ رضی اللہ تعالیٰ عنہا فرماتی ہیں کہ ابن الدغنے ابوبکرؓ کے پاس آیا اور کہا تم جانتے ہو کہ معاہدہ کس بات پر ہوا تھا؟ یا تو تم اس پر قائم رہو یا پھر میری امان مجھے واپس کر دو، اس لیے کہ میں نہیں چاہتا کہ عرب میں یہ بات مشہور ہو کہ میں نے جس کو امان دی تھی وہ میں نے توڑ دی ہے، صدیق اکبر رضی اللہ تعالیٰ عنہ نے فرمایا: میں تمہاری امان واپس کرتا ہوں اور اللہ عز و جل کی حفظ و امان کو پسند کرتا ہوں۔

اس وقت رسول اللہ ﷺ مکہ ہی میں تھے، آپ ﷺ نے مسلمانوں سے فرمایا: مجھے تمہاری ہجرت گاہ دکھا دی گئی ہے وہ بھجوروں والی سنگلاخ زمین ہے، (یعنی مدینہ منورہ) چنانچہ جب آپ ﷺ نے صحابہؓ کو اس کی خبر دی تو جو شخص مدینہ ہجرت کر سکتا تھا وہ مدینہ چلا گیا اور جو لوگ حبشہ ہجرت کر چکے تھے وہ مدینہ لوٹ آئے، صدیق اکبر رضی اللہ تعالیٰ عنہ نے بھی مدینہ ہجرت کرنے کی تیاری شروع کر دی آپ ﷺ نے اُن سے فرمایا: ٹھہرو! رسکتا ہے کہ مجھے بھی ہجرت کی اجازت مل جائے، صدیق اکبر رضی اللہ تعالیٰ عنہ نے کہا: فداک ابی وامی یا رسول اللہ! میرے ماں باپ آپ پر قربان ہوں! کیا آپ کو بھی اس کی امید ہے؟ تو فرمایا کہ ہاں! چنانچہ صدیق اکبر رضی اللہ تعالیٰ عنہ حضور ﷺ کے ساتھ سفر کی خاطر رک گئے اور دو اوثینوں کو چار ماہ کھلا پلا کر تیار کیا۔

صدیقہ عائشہ رضی اللہ تعالیٰ عنہا بیان کرتی ہیں کہ ہم لوگ اپنے گھر پر ہی تھے، ایک دفعہ دو پہر کے وقت کسی نے صدیق اکبر رضی اللہ عنہ کو اطلاع دی کہ رسول اللہ ﷺ چادر اوڑھے ہوئے تشریف لا رہے ہیں اور یہ ایسا وقت تھا جس وقت عام طور پر آپ نہیں آیا کرتے تھے، صدیق اکبر رضی اللہ عنہ نے فرمایا کہ میرے ماں باپ آپ پر قربان ہوں، ضرور کوئی بات پیش آئی ہوگی، ورنہ آپ اس وقت تشریف نہیں لاتے۔ صدیقہ عائشہؓ فرماتی ہیں کہ رسول اللہ ﷺ نے اجازت لے کر اندر تشریف لائے، فرمایا: تنہائی میں بات کرنی ہے، صدیق

اکبر رضی اللہ تعالیٰ عنہ نے عرض کیا: فداک ابی وامی یا رسول اللہ! یہاں سب آپ کے گھر والے ہی ہیں؛ تب آپ ﷺ نے فرمایا مجھے ہجرت کی اجازت دے دی گئی ہے۔ صدیق اکبرؓ نے عرض کیا: فداک ابی وامی یا رسول اللہ! اے اللہ کے رسول! کیا مجھے بھی رفاقت کی اجازت ہے؟ فرمایا: ہاں! ابو بکر رضی اللہ تعالیٰ عنہ نے فرمایا کہ اے اللہ کے رسول! ان دو اونٹنیوں میں سے ایک آپ لے لیجئے آپ ﷺ نے فرمایا: قیمت کے بدلے لوں گا۔

صدیقہ عائشہ رضی اللہ تعالیٰ عنہ بیان کرتی ہیں کہ میں نے ان دونوں کے لیے سامان سفر تیار کیا۔ ہم نے ایک چمڑے کی تھیلی میں توشہ سفر تیار کر کے رکھا، (میری بہن) اسماء بنت ابی بکرؓ نے اپنے ڈوپٹے کا ایک حصہ پھاڑا اور تھیلی کا منہ بند کیا اسی وجہ سے ان کا لقب ”ذات العطاءتین“ ہے۔ پھر رسول اللہ ﷺ اور صدیق اکبرؓ جبل ثور کے غار میں پہنچ گئے اور دونوں تین دن تک وہاں چھپے رہے، عبد اللہ ابن ابی بکرؓ ان کے پاس رات گزارتے۔ وہ سمجھ دار و با اعتماد نو جوان تھے۔ اور سحر کے وقت وہاں سے نکلتے اور صبح مکہ میں رہتے گویا کہ رات مکہ ہی میں گزاری ہو، کفار مکہ کی کوئی چال معلوم ہوتی تو رات کو ان دونوں حضرات تک وہ خبر پہنچا دیتے۔

صدیق اکبر رضی اللہ تعالیٰ عنہ کے آزاد کردہ غلام بکریاں چراتے ہوئے رات کا کچھ حصہ گزرنے کے بعد وہاں آتے اور انہیں دودھ والی بکری اور عشاءِ دے دیدتے۔ وہ دونوں دودھ اور عشاءِ تناول کر کے بکری ان کے حوالے کر دیتے، یہاں تک کہ رات کے تاریکی میں صبح صادق سے کچھ پہلے عامر بن فہیرہ بکریاں ہانکتے ہوئے وہاں سے واپس چلے جاتے، تین دن اور رات انہوں نے اسی طرح کیا۔

رسول اللہ ﷺ اور صدیق اکبر رضی اللہ عنہ نے بنو الدیل کے ایک ماہر راہِ بَر کو اجرت پر لیا باوجود یہ کہ وہ شخص عاص ابن وائل کے خاندان کا حلیف تھا، اور کفار قریش کے مذہب پر تھا، انہوں نے اس پر اطمینان کیا اور اپنی سواریاں اس کے حوالے کیں اور غار ثور تک پہنچانے کا حکم دیا، تیسرے دن صبح کو وہ سواریاں لے کر پہنچ گیا، عامر بن فہیرہ، وہ رہنما ان دونوں حضرات کو ساحل کے کنارے سے لے کر روانہ ہو گئے۔

(دلائل النبوة: ۲/ ۳۴۴، ۳۴۵)

کفار کی زبانی عظمت محمد صلی اللہ علیہ وسلم کا اعتراف

از: مولانا محمد مجیب الرحمن تمیم قاسمی *

دبستانِ عالم میں جب بہارِ ایزدی نے اپنی دل آویز کیاری بچھائی، اور صبحِ ازل سے منتظر سیارگانِ فلک نے اپنی روشنیوں کو ایک نقطہ وحدت پر جمع کیا، تو تاریخِ ہستی کا وہ نرالا دن نمودار ہوا جس کا انتظار کروڑوں شب و روز نے بے چینی کے ساتھ کیا تھا۔ بزمِ کائنات کے افق پر وہ آفتابِ سعادت طلوع ہوا جس نے ظلمتِ کدۂ عالم کو نورِ ہدایت سے منور کر دیا۔ وہ ذاتِ مقدس جسے ربِّ ذوالجلال نے "وَرَفَعْنَا لَكَ ذِكْرَكَ" کے تمغہ جاں فشاں سے نوازا، جلوہ افروز ہوئی۔ بے جان پتھروں نے آپ کی تصدیق کی، بے زبان درختوں نے شہادت دی، حیوانات نے زبانِ حال سے مدحِ سرائی کی، اور آفتاب و ماہتاب نے اطاعت و فرمانبرداری کی روشنی بکھیر دی۔

وہ آگئے تو آگیا دنیا میں انقلاب

اجڑا ہوا چمن تھا گلستانِ کر گئے

ذاتِ محمدی صلی اللہ علیہ وسلم ایک ایسی گھٹا تھی جو بنجر زمینوں پر چھا گئی، ایک ایسا مینارۂ نور تھی جو تاقیامت راہِ حق کے مسافروں کو روشنی عطا کرتا رہے گا۔ چودہ صدیاں بیت گئیں مگر یہ چراغِ رسالت اپنی تمام تر تابانیوں کے ساتھ آج بھی روشن ہے اور کاروانِ انسانیت کو راہِ ہدایت فراہم کر رہا ہے۔

وہ دانائے سُبُل، ختمِ الرُّسُل، مولائے کُلِّ

جس نے عُبَّارِ راہ کو بخشا فروغِ وادیِ سینا

یہی وجہ ہے کہ سیرت نگاروں نے اپنے قلم کی جولانیوں اور اہلِ سخن نے اپنے نغمہ سرائیوں کے ذریعے شانِ محمدی اور عظمتِ احمدی کو ہر زبان میں بیان کیا ہے۔

مگر حیرت انگیز بات یہ ہے کہ صرف اہلِ ایمان ہی نہیں بلکہ غیر مسلم مؤرخین، دانشوروں، ادیبوں اور شعرا نے بھی اپنے کلام اور قلم کے ذریعے حضورِ اکرم صلی اللہ علیہ وسلم کی صداقت و عظمت کا اعتراف کیا۔ گویا کفر کی آنکھوں سے

بھی حق کی جھلک دکھائی دی اور ان کی زبانیں بے ساختہ اقرار کرنے پر مجبور ہو گئیں۔
خیرہ نہ کر سکا مجھے جلوہ دانش فرنگ
سرمہ ہے میری آنکھ کا خاک مدینہ ونجف

غیر مسلم مورخین کی شہادتیں

- انگلستان کے مشہور مصنف جان ڈیون لکھتے ہیں: "اس میں کوئی شک نہیں کہ تمام مصنفین اور فاتحین میں سے کسی کی سوانح عمری بھی اتنی مفصل اور سچی نہیں جتنی محمد ﷺ کی ہے۔"
- برطانوی مصنف ولیم اے ڈی وٹ نے جب انسانیت پر اثر انداز ہونے والی سو عظیم شخصیات کا تذکرہ کیا تو سب سے پہلے نام محمد مصطفیٰ ﷺ کا لکھا۔
- پروفیسر اسنوک ہرج روجی کا کہنا ہے: "دنیا میں جتنے انسان پیدا ہوئے ان میں سب سے بڑے اور سب سے زیادہ سچے محمد ﷺ ہیں۔"
- مشہور فلسفی تھامس کارلائل کہتے ہیں: "محمد ﷺ صداقت اور وفا شعار کی جامعہ تھے۔ ان کے قول و فعل میں ایسا توازن اور سچائی ہے جس کی مثال انسانی تاریخ میں نہیں ملتی۔"
- مسٹر سکاٹ لکھتے ہیں: "اگر محمد ﷺ رسولِ برحق نہ تھے تو پھر اب تک کوئی رسول دنیا میں آیا ہی نہیں۔"
- جارج سیل اپنی تحقیق کے بعد اعتراف کرتے ہیں: "مجھے کوئی ایسا ثبوت نہیں ملا جس سے محمد ﷺ کی رسالت پر شبہ کیا جاسکے۔"
- ڈاکٹر شیلے کا کہنا ہے: "محمد ﷺ گزشتہ اور موجودہ سب انسانوں میں سب سے کامل اور سب سے افضل ہیں، اور آئندہ ان جیسا کوئی پیدا نہیں ہو سکتا۔"
- عظیم مفکر برنارڈ شا کا بیان ہے: "اگر روتی سسکتی انسانیت سکون چاہتی ہے تو اسے آج بھی وہی اصول اپنانے ہوں گے جو پیغمبرِ اسلام ﷺ نے چودہ سو سال پہلے پیش کئے تھے۔"
- یہاں تک کہ ولیم میور، جو اپنے تعصب کے باوجود یہ تسلیم کرنے پر مجبور ہوا کہ: "محمد ﷺ نہ صرف اپنے دور کے بلکہ آنے والے تمام زمانوں کے عظیم ترین رہنما تھے۔"
- مہاتما گاندھی نے اپنی تحقیق کے بعد کہا: "میں اس عظیم ترین ہستی کے بارے میں جاننا چاہتا تھا جس کے دلوں پر آج بھی حکومت ہے۔ میں یقین سے آگے بڑھ چکا ہوں کہ اسلام تلوار کے زور پر نہیں بلکہ اس کی

پاکیزگی، ایثار اور قربانی کی قوت سے پھیلا ہے۔ محمد ﷺ نے اپنی ذمہ داری بہترین انداز میں ادا کی اور انہیں ایسے جانثار ساتھی ملے جو خوف و خطر کی پرواہ کئے بغیر مشن اسلام کو آگے بڑھاتے رہے۔"

اہلِ کلیسا اور یورپی مصنفین کے علاوہ برصغیر پاک و ہند کے غیر مسلم اہلِ قلم نے بھی حضور ﷺ کی شان میں نثر و نظم کے دریا بہائے ہیں۔ مسیحی، سکھ اور ہندو ادباء و شعراء نے آپ کی عظمت پر مضامین اور کتابیں تحریر کیں۔ بالخصوص ہندو شعراء نے اردو میں نعتیہ کلام لکھا، میلاد اور معراج جیسے واقعات کو منظوم انداز میں بیان کیا، اور بعض نے تو پوری سیرت کو شعری قالب میں ڈھالنے کی ہمت کی۔

● ایک سکھ شاعر کہتا ہے:

نام لیوا ہیں محمدؐ کے پرستار تو ہیں
یعنی مجبور پئے احمد مختار تو ہیں
عشق ہو جائے کسی سے، کوئی چارہ تو نہیں
صرف مسلم کا محمدؐ پہ اجارہ تو نہیں

یہی نہیں بلکہ عربی، اردو، فارسی، ہندی، انگریزی، تمل اور مارواڑی تک میں آپ ﷺ کی مدحت سرائی کی گئی۔ ہزاروں غیر مسلم قلم کاروں نے۔ باوجود اپنے عقائد کے اختلاف کے۔ سیرتِ نبوی ﷺ کو اپنا موضوع بنایا۔ گویا ان کی زبانِ حال نے یہ کہا: یہ حقیقت روزِ روشن کی طرح عیاں ہے کہ صداقت و عظمتِ محمدی ﷺ ایسی آفتابِ جاویداں ہے جس کی تابانی کو نہ تو دشمنی کی گرد مٹا سکتی ہے اور نہ تعصب کی آندھی بجھا سکتی ہے۔ وہ روشنی جو مکہ کی وادیوں سے پھوٹی تھی آج بھی اقصائے عالم میں دلوں کو منور کر رہی ہے، اور قیامت تک یہی روشنی انسانیت کی رہنمائی کرتی رہے گی۔

نبی کے خلقِ عظیم تر نے سبھی کو اپنا بنا کے چھوڑا
دلوں سے نقشِ دوئی مٹا کر بشر کو حق سے ملا کے چھوڑا
جو بھولے بھٹکے ہوئے مسافر تھے ان کو راستہ دکھا کے چھوڑا
وہ لوگ جن میں درندہ پن تھا انہی کو رہبر بنا کے چھوڑا

اسلام کی باکمال خواتین

حضرت فاطمہ بنت اسود

از: مولانا مفتی رفیع حنیف صاحب قاسمی *

نام و نسب:

یہ عظیم و جلیل صحابیہ ہیں، ان کا تعلق قبیلہ بنو مخزوم سے ہے، جو قبیلہ قریش کا ایک نہایت معزز اور قابل قدر خاندان تھا، ان کا نام و نسب اس طرح ہے، فاطمہ بنت اسود بن عبد الأسد بن ہلال بن عبد اللہ بن عمر بن مخزوم۔ (الطبقات الکبریٰ لابن سعد، فاطمہ بنت الاسود، ۲۰۶/۸، دار الکتب العلمیہ، بیروت) یہی صحابیہ فاطمہ بنت الاسود ام عمر بنت سفیان کے نام سے بھی جانی جاتی ہیں، اسود ان کے دادا ہیں، ان کے بڑے چچا ابو سلامہ ہیں۔ والدہ کی طرف سے ان کا نسب اس طرح ہے: فاطمہ بنت عبد العزیٰ بن ابی قیس، آل عامر بن لوی سے تعلق رکھتی ہیں، جس کی وجہ سے حوطیب بن عبد العزیٰ ان کے خالو ہوتے ہیں، فاطمہ کے دو بھائی بھی تھے، ہمار اور عبد اللہ انہوں نے بھی سابقین اولین کے ساتھ قبول اسلام کیا تھا۔

قبول اسلام

انہوں نے اسلام قبول کیا، اللہ کے رسول اللہ ﷺ کے دست اقدس پر بیعت سے مشرف ہوئیں۔ نہایت پکی اور سچی مسلمان تھی، چوری کا واقعہ درپیش ہوا، توبہ کی، اللہ تعالیٰ نے اُن کی توبہ قبول کی، پھر اسلام و شریعت کے مطابق تمام زندگی گزاری، بڑی مجاہدہ خاتون تھیں۔

چوری کا واقعہ

فتح مکہ کے موقع پر ان سے چوری کی لغزش سرزد ہو گئی (بعض روایتوں میں آتا ہے کہ انہوں نے کسی کا زیور چوری کر لیا اور بعض روایتوں میں ان کا حضور اکرم ﷺ کے کاشانہ اقدس سے ایک چادر چرانے کا ذکر ہے، ایک روایت میں ہے کہ ایک دفعہ رات کو نکلیں، مسافروں کا ایک خیمہ تھا، وہاں سے ان کے بیگ لے لیا،

لیکن انہوں نے ان کو گرفتار کر کے قید کر لیا) اس طرح وہ پکڑی گئیں، پھر نبی کریم ﷺ کی خدمت میں پیش کی گئیں۔

بنو مخزوم کے لوگ گھبرائے، پھر چوری کی سزا کی تخفیف کے سلسلے میں سفارشی تلاش کرنے لگے، کئی لوگوں نے سفارش کی، لیکن پھر وہ ”حب النبی“ حضرت اسامہ بن زید کے پاس آئے اور ان سے درخواست کی کہ وہ رسول اللہ ﷺ کی خدمت میں اس خاتون کی سفارش کریں، حضرت اسامہ نے ان کی بات مان لی اور حضور اکرم ﷺ سے عرض گزار ہوئے وہ اس خاتون سے رعایت فرمائیں، ان کی بات سن کر سرور عالم ﷺ کے روئے انور پر غصہ کے آثار نمایاں ہوئے اور آپ ﷺ فرمانے لگے:

کیا تم مجھ سے اللہ تعالیٰ کی قائم کی ہوئی حدود کے بارے میں (رعایت کی) گفتگو کرتے ہو۔ ”اتشفع فی حد من حدود اللہ“ (البدایہ والنہایہ، السیود والنصاری، البصغون فی الفوا، ۲/۷۲، دار احیاء التراث العربی بیروت)

حضرت اسامہ رضی اللہ عنہ نے جب اللہ کے رسول ﷺ کی یہ گفتگو سنی تو لرز اٹھے اور عرض کیا، یا رسول اللہ ﷺ میرے ماں باپ آپ پر قربان، میرے لئے مغفرت کی دعا فرمائیے۔ ”قال أسامة استغفر لی یا رسول اللہ، فلما کان العشی قام رسول اللہ خطیباً ثم قال: أما بعد۔

(السنن الکبریٰ للنسائی، حدیث: ۷۳۴۹)

پھر اس دن رات میں اللہ کے رسول اللہ ﷺ نے خطبہ دیا اور اللہ تعالیٰ کی حمد و ثنائیاں کی، فرمایا: اما بعد: پہلے لوگ اس وجہ سے ہلاک ہوئے کہ جب ان میں کوئی شریف معزز اور محترم شخص چور کرتا تو اس کو چھوڑ دیتے اور جب ان میں کوئی کمزور، معمولی آدمی چوری کرتا تو اس پر حد قائم کرتے، اس ذات کی قسم جس کے قبضہ قدرت محمد کی جان ہے اگر فاطمہ بنت محمد بھی چوری کرتی تو میں اس کا ہاتھ کاٹ دیتا۔ ”أیہا الناس، إنما أهلك الذين من قبلکم أنهم کانوا إذا سرق فیہم الشریف ترکوه، وإذا سرق فیہم الضعیف، أقاموا علیہ الحد، وأیم اللہ، لو أن فاطمة بنت محمد سرقت لقطعت یدھا“

(صحیح البخاری: باب حدیث الغار، حدیث: ۳۷۷۵)

حضرت اسید کے گھر

بطور سزا ان کا ہاتھ کاٹ دیا گیا، ان کے ہاتھ سے خون کے قطرے ٹپک رہے تھے، اس کے بعد فاطمہ بنت عبد الاشہل آئیں، اسید بن حضیر رضی اللہ عنہ کی اہلیہ نے ان کو پہچان لیا، انہیں اپنے گھر بلایا، ان کے لئے کھانا

بنایا، جب حضرت اسید واپس آئے، وہ اسی خاندان کے بڑے شخص تھے، وہ مسجد سے تشریف لائے، اپنی بیوی سے گھر میں داخل ہونے سے پہلے ہی حضرت فاطمہؓ کے معاملہ سے متعلق دریافت کیا تو انہوں نے جواب دیا کہ ہاں! وہ میرے پاس ہی ہیں، حضرت اسید پھر حضرت رسول اللہ ﷺ کی خدمت میں بغرض مشورہ حاضر ہوئے، آپ ﷺ نے فرمایا: ”رحمتہا رحمک اللہ“ یعنی تم نے ان کے ساتھ رحم و کرم کا معاملہ کیا، آپ کے ساتھ اللہ رحم و کرم کے معاملہ کرے، یعنی تم ان کے ساتھ تطف اور نرمی کے ساتھ پیش آنا۔

پھر فاطمہ اپنے والد کے گھر گئیں تو والد نے کہا کہ تمہاری ماں کے میکہ چلی جاؤ، تم ان سے مشابہت رکھتی ہو، پھر اس کے بعد ان کے خالہ حویطب بن عبد العزیٰ نے ان کی کفالت کی۔ ”فلما رجعت إلی أביہا، قال: أذهبوا بها إلی بنی عبد العزیٰ، إنها أشبهتہم، فرعموا أن حویطب بن عبد العزیٰ قبضہا إلیہ وهو خالہا“ (الطبقات الکبریٰ لابن سعد، فاطمہ بنت الاسود، ۲۰۷/۸، دار الکتب العلمیہ، بیروت)

حضرت فاطمہ بنت اسودؓ کی توبہ

اس طرح فاطمہ بنت اسود مخزومیہؓ پر حد جاری کی گئی اور ان کا ہاتھ کاٹ دیا گیا، اس واقعہ کے بعد ان کی زندگی میں انقلاب آگیا اور انہوں نے توبہ کو نہایت پرہیزگاری اور استقامت کے ساتھ نبھایا، ام المؤمنین حضرت عائشہ صدیقہ رضی اللہ عنہا فرماتی ہیں کہ اس کے بعد وہ کبھی کبھی آیا کرتی تھیں اور میں ان کی حاجت رسول اللہ ﷺ کے سامنے پیش کیا کرتی تھی۔

”فحسنت توبتہا بعد ذلک، قالت عائشہ رضی اللہ عنہا: وکانت تأتیننی بعد ذلک فأرفع حاجتہا إلی رسول اللہ ﷺ“ (سنن النسائی، دیث: ۴۹۰۳)

وفات

ان کا انتقال مدینہ منورہ میں انتقال ہوا، جنت البقیع میں مدفون ہوئیں۔

میلا دالنبی صلی اللہ علیہ وسلم

ہمارے اعمال اور شرعی احکام کے تناظر میں

از: مولانا مفتی محمد سلمان قاسمی *

نبی اکرم صلی اللہ علیہ وسلم سے محبت اہل ایمان کی فطرت میں داخل ہے، نیز ایک مؤمن کامل کو اگر سب سے زیادہ قرب و محبت کسی انسان سے ہوگی تو وہ آپ علیہ السلام کی ذات مبارکہ ہے، آپ علیہ السلام کا اپنی امت سے تعلق خود انسان کے اپنی ذات سے تعلق سے بھی زیادہ ہے، اللہ تعالیٰ کا ارشاد ہے: **الَّذِي أُولَىٰ بِالْمُؤْمِنِينَ مِنْ أَنْفُسِهِمْ** (الاحزاب: ۶) آپ علیہ السلام کی محبت میں جب تک کمال پیدا نہ ہو تب تک ایمان ناقص رہتا ہے، جیسا کہ حدیث شریف میں وارد ہے: **قال رسول الله ﷺ: لَا يَوْمُنَ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَلَدِهِ وَوَالِدِهِ وَالنَّاسِ أَجْمَعِينَ**۔ وفي رواية لمسلم: **حتى أكون أحب إليه من أهله وماله والناس أجمعين** ترجمہ: حضرت انسؓ سے روایت ہے کہ آپ علیہ السلام نے فرمایا: تم میں سے کوئی شخص اس وقت تک کامل ایمان والا نہیں ہو سکتا جب تک کہ میں اس کے نزدیک اس کی اولاد، والدین اور تمام لوگوں سے زیادہ محبوب نہ ہو جاؤں، پس ثابت ہو گیا کہ نبی اکرم صلی اللہ علیہ وسلم سے محبت کرنا مؤمن کے لیے جزو ایمان ہے، اللہ پاک نے قدرۂ ہر مؤمن کے دل میں نبی صلی اللہ علیہ وسلم کی محبت کو سمو دیا ہے، اس لیے ہر زمانے میں ایک انسان کتنا ہی گنہگار کیوں نہ ہو اور عملی اعتبار سے چاہے وہ جتنا بھی ناقص ہو لیکن حب رسولؐ سے اس کا سینا معمور ہوتا ہے، اب غور طلب امر یہ ہے کہ حب رسول کا حقیقی مصداق کیا ہے، اور محبت رسول کے کیا تقاضے ہیں؟ تو جاننا چاہیے کہ محبت کا لازمی حق اپنے محبوب کے ساتھ وفا اور اس کے احکام و اوامر کی پابجائی ہے، ہم ایک آیت سے اس بات کا اندازہ بخوبی لگا سکتے ہیں، سورہ آل عمران کی آیت شریفہ ہے: **قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ** ط وَاللَّهُ غَفُورٌ رَحِيمٌ ﴿۳۱﴾ (آل عمران)

ترجمہ: اے حبیب! فرما دو کہ اے لوگو! اگر تم اللہ سے محبت کرتے ہو تو میرے فرمانبردار بن جاؤ، اللہ تم سے محبت فرمائے گا اور تمہارے گناہ بخش دے گا اور اللہ بخشنے والا مہربان ہے۔

اگرچہ اس آیت کا تعلق ”حب الہی“ سے ہے لیکن غور کرنے کی چیز یہ ہے کہ اللہ نے حب الہی کے مدعیوں کو بھی اطاعت رسول کا حکم دیا، تو گویا حب الہی ہو یا حب نبوی اسی وقت معتبر ہے جب کہ ہم رسول خدا ﷺ کے احکامات کی تعمیل کریں۔

محمد کی محبت دین حق کی شرط اول ہے
اس میں ہوگر خامی تو پھر سب کچھ نامکمل ہے

ہم عمومی طور پر اپنے معاشرے میں دیکھتے ہیں کہ جب ربیع الاول کا مبارک مہینہ شروع ہوتا ہے تو مسلم سوسائٹی کا ایک الگ ہی ماحول ہوتا ہے، عاشقانِ مصطفیٰ اظہارِ محبت میں انوکھے طور طریقے اپناتے ہیں اور ان کو نبی ﷺ سے محبت کا عملی خیال کرتے ہیں؛ اس بات میں کوئی دورائے نہیں ہے کہ ایک محب صادق کے لیے اپنے محبوب کی آمد ایک بیش قیمتی احساس ہے، لیکن اظہارِ محبت میں ایسا طور اپنانا جو محبوب کے مزاج کے خلاف ہو کسی بھی لحاظ سے دانشمندی نہیں ہے، بلکہ اگر ہم محبت میں واقعی سچے ہیں تو ہمارا طرز عمل ایسا ہونا چاہیے کہ انگ انگ سے ہماری محبت نمایاں ہوتی نظر آئے اور ہمارا ہر معاملہ محبوب کے دل میں ہماری وقعت کو بڑھانے والا ہو، تھوڑا ہم اپنے معاشرے کا جائزہ لیں کہ بارہ ربیع الاول کے موقع پر ہمارے مسلمان بھائی کیا کچھ انجام دیتے ہیں اور وہ شریعت محمدیہ کی روشنی میں کس حد تک درست ہے۔

میں نے بہ چشم خود دیکھا کہ نوجوان سڑکوں پر جھنڈیاں لیے شور کر رہے ہیں اور جگہ جگہ بالقصد بیچ سڑک پر گاڑیاں روک کر نعرہ بازی کر رہے ہیں، حالاں کہ ادھر دوسری طرف رسول پاک ﷺ نے لوگوں کو بڑی اہمیت کے ساتھ راستے کے حقوق سے آگاہ کیا اور حضراتِ صحابہؓ کو بڑی تاکید کے ساتھ فرمایا کہا اولاً تو راستوں پر مت بیٹھو، جب صحابہؓ نے مجبوری بیان کی تو حکم دیا کہ پھر راستے کا حق ادا کرنا تمہاری ذمہ داری ہے، چنانچہ حدیث دیکھیں: يقول النبي ﷺ لبعض الصحابة لما رأهم يجلسون في الطرقات، قال: إياكم والجلوس في الطرقات، فقالوا: يا رسول الله، ما لنا بذلك من مجالسنا، فقال: أما إذا أبيتم فأعطوا الطريق حقَّه، قالوا: وما حق الطريق يا رسول الله؟ قال: غُصُّ البصر، وكفُّ الأذى، وردُّ السلام، والأمر بالمعروف، والنهي عن المنكر (بخاری و مسلم) ترجمہ: رسول پاک ﷺ نے اپنے بعض صحابہؓ کو جب سڑکوں پر بیٹھا ہوا دیکھا تو فرمایا: راستوں میں بیٹھنے سے بچو، صحابہؓ نے کہا یا رسول اللہ! اس کے علاوہ ہمارے پاس کوئی چارہ نہیں ہے (یعنی ہم وہیں بیٹھ کر اپنی گفتگو کرتے ہیں) تو آپ نے فرمایا تو پھر راستے کا حق ادا کرو، صحابہؓ نے پوچھا راستے کا حق کیا ہے؟ تو آپ نے جواب دیا: نگاہوں کی حفاظت کرنا، تکلیف دہ

چیز کو ہٹانا اور سلام کا جواب دینا، بھلائی کا حکم کرنا اور برائی سے روکنا۔
نیز ایک موقع پر آپ ﷺ نے فرمایا:

الایمان بضع وسبعون شعبة أو بضع وستون شعبة فأفضلها قول لا إله إلا الله وأدناها إمالة الأذى عن الطريق (بخاری و مسلم)

ایمان کے بہت سے شعبے ہیں ان میں پہلا کلمہ یعنی لا الہ الا اللہ اور آخری راستے سے تکلیف دہ چیز کو ہٹانا ہے، نیز حضرت عائشہؓ نے نبی اکرم ﷺ کا حال بیان کرتے ہوئے فرمایا: "ولا صخبًا في الأسواق" (ترمذی) کہ نبی کریم ﷺ بازاروں میں شور کرنے والے نہیں تھے۔

اب ہم دیکھیں کہ ایک تو نبی علیہ السلام کی احادیث میں راستے کے تعلق سے کیا حقوق وارد ہیں، اور آپ کے اخلاق و اطوار کا تقاضا کیا ہے اور ادھر ہمارا اس طرح راستوں کو بلاک کرنا، چیخنا چلانا کس حد تک درست ہے۔ دوسری بات یہ دیکھنے میں آئی کہ بعض لوگ الیکٹرک کھمبوں پر زور کے والیوم کے ساتھ نعتیں نظمیں لگا کر چھوڑ دیتے ہیں، تو اس سے بھی کئی ساروں کو تکلیف ہوتی ہے، نعتیں پڑھنا اور سننا یہ بہت بہترین عمل ہے لیکن کیا ہم بازاروں اور محلے کی گلی کوچوں میں بڑی آواز کے ساتھ نظمیں لگا کر راہ گروں اور گھروں میں موجود لوگوں کو تکلیف دے سکتے ہیں؟ آپ علیہ السلام کی ساری زندگی دوسروں کی ایذا رسانی سے پاک تھی، آپ کو تو رحمۃ اللعالمین بنا کر مبعوث کیا گیا پھر ہم اسی رحمت والے آقا کی آمد کے عنوان سے دوسروں کو زحمت دیں تو کیا یہ عمل نبی کو پسند آئے گا، حدیث مبارک میں آپ ﷺ نے فرمایا: ”تم لوگوں کو (اپنے) شر سے محفوظ رکھو، یہ ایک صدقہ ہے جو تم اپنے نفس پر کرو گے۔“ (بخاری) ایک دوسری روایت میں ہے کہ سرکارِ دو عالم ﷺ نے صحابہ کرام رضی اللہ عنہم سے سوال کیا: کیا تم جانتے ہو کہ مسلمان کون ہے؟ انہوں نے عرض کیا: اللہ تعالیٰ اور اس کا رسول ﷺ زیادہ جانتے ہیں۔ ارشاد فرمایا: ”مسلمان وہ ہے جس کی زبان اور ہاتھ سے (دوسرے) مسلمان محفوظ رہیں۔“ (متفق علیہ)

ایک تیسری چیز جو دیکھنے میں آئی وہ یہ کہ بعض جگہ میوزک والی نظمیں جن کا سنا درست نہیں ہے چل رہی ہیں اور بعض مقامات پر باقاعدہ ڈی جے وغیرہ لگا کر نوجوان ہاتھوں میں کپڑے، جھنڈیاں اور سیٹیاں لے کر، اسی طرح بعض لوگ ڈھول باجے بجا بجا کر تماشا کرتے نظر آئے، اور بہت سارے تو ناچ بھی رہے تھے اولاً تو نہ اسلام میوزک کی اجازت دیتا ہے نہ ناچنے ڈانس کرنے کی، بلکہ ان دونوں کو گناہِ کبیرہ قرار دیا ہے، کیوں کہ ان چیزوں سے تو آپ ﷺ نے امت کو ڈرایا ہے، ان کو نفاق اور فتنوں کی آمد کا پیش خیمہ قرار دیا ہے، چنانچہ اس

تعلق سے احادیث ملاحظہ فرمائیے! قال علیہ الصلاۃ والسلام: الغناء یُنبت النفاق فی القلب کما یُنبت الماء البقل۔ (درمنثور) ترجمہ: نبی کریم ﷺ نے فرمایا کہ گانا دل میں اس طرح نفاق پیدا کرتا ہے جس طرح پانی سبزہ اگاتا ہے۔

حضرت عمران بن حصین رضی اللہ عنہ سے مروی ہے کہ نبی کریم ﷺ نے فرمایا کہ اس امت میں بھی زمین میں دھنسنے، صورتیں مسخ ہونے اور پتھروں کی بارش کے واقعات ہوں گے، اس پر ایک مسلمان مرد نے پوچھا کہ اے اللہ کے رسول! یہ کب ہوگا؟ آپ ﷺ نے فرمایا کہ جب گانے والی عورتیں اور باجوں کا عام رواج ہوگا اور کثرت سے شرابیں پی جائیں گی۔

خود کتاب اللہ شریف سے اس کی قباحت واضح ہے، اللہ پاک کا ارشاد ہے: وَمِنَ الثَّانیں مَنْ یَشْتَرِی لَهْوَ الْحَدِیثِ لِیُضِلَّ عَنْ سَبِیلِ اللّٰهِ بِغَیْرِ عِلْمٍ وَیَتَّخِذَهَا هُزُوًا اُولٰٓئِکَ لَهُمْ عَذَابٌ مُّهِیْنٌ (سورۃ لقمان) ترجمہ: اور بعض لوگ ایسے بھی ہیں جو ان باتوں کے خریدار بننے ہیں جو اللہ سے غافل کرنے والی ہیں، تاکہ اللہ کی یاد سے بے سمجھے گم راہ کریں اور اس کی ہنسی اڑائیں، ایسے لوگوں کے لیے ذلت کا عذاب ہے۔

حضرت عبداللہ بن مسعود رضی اللہ عنہ سے اس آیت کے بارے میں پوچھا جاتا تو آپ قسم کھا کر فرماتے تھے کہ "لہو الحدیث" سے مراد گانا ہے، یہی تفسیر حضرت عبداللہ بن عباس، حضرت جابر رضی اللہ عنہم، حضرت عکرمہ، سعید بن جبیر، مجاہد، مکحول، حسن بصری اور عمرو بن شعیب رحمہم اللہ جیسے جلیل القدر حضرات سے منقول ہے۔ ایک چیز یہ بھی بہ کثرت سوشل میڈیا وغیرہ پر بہت دیکھنے میں آتی ہے کہ لوگ میلاد النبی کے موقع سے آپ علیہ السلام کے نام پر کیک کٹ کرتے ہیں، اولاً تو یہ کیک کٹنگ اور برتھ ڈے سیلبریٹ کرنا اسلامی تہذیب کا حصہ نہیں ہے، اسلام اس طرح کی لہویات و فضول رسموں سے منع کرتا ہے، نیز یہ تہذیب مغرب کی پیروی ہے، یہ ساری چیزیں ہمارے معاشرے میں انہیں سے درآئی ہیں، جب کہ غیروں کی اتباع کے تعلق سے خود سرکار دو عالم ﷺ نے بہ وضاحت فرمایا: مَنْ تَشَبَّهَ بِقَوْمٍ فَهُوَ مِنْهُمْ (ابوداؤد و احمد) کہ جو شخص جس قوم کی مشابہت اختیار کرتا ہے وہ انہیں میں کا ایک فرد ہے، اب بتائیں کہ جس نبی کی آمد کا مقصد تمام مذاہب و تہذیبوں کو ختم کرنا ہے اسی نبی کی نسبت سے اس طرح کے خرافات انجام دینا آپ علیہ السلام کے لیے کس قدر کوفت کا باعث ہوگا؟

پھر مزید یہ کہ ان کیوں پر اسم محمد یا کلمہ طیبہ لکھا ہوتا ہے، اسی طرح کعبۃ اللہ اور گنبد خضرا کی ہیئت پر کیک بنوائے جاتے ہیں، پھر ان کو چھری سے کاٹا جاتا ہے، اللہ کی پناہ! یہ کس قدر آپ کے نام کی بے توقیری ہے،

اگر کوئی غیر مسلم یہ کام کرے تو ہم پورے ملک میں طوفان برپا کر دیتے ہیں تو پھر ہمارا ایسا کرنا کیوں کر درست ہو سکتا ہے۔

میلاد کے جلوس کے دوران ایک عمل یہ بھی نظر آیا کہ لوگ پروں والے گھوڑے، شیر، اونٹ وغیرہ جیسے جانوروں کی مورتیاں لیے گھوم رہے تھے، پتہ نہیں ان کا کیا مقصد ہے اور وہ اس کے ذریعہ کس جانب اشارہ کر رہے ہیں؟ پر اس طرح کے جاندار اشیاء کی مورتیاں بنانے کا کوئی وجہ جواز نہیں بالخصوص نبی علیہ السلام کی میلاد کی مناسبت سے بنانا تو اور بھی زیادہ تعجب خیز ہے، اور یہ رسول پاک ﷺ کی تعلیمات کے بھی مخالف ہے، آپ ﷺ نے جانداروں کی تصویروں سے تک منع فرمایا تو مورتیوں کی اجازت کیسے ہوگی، آپ ﷺ کا ارشاد گرامی ہے: کہ قیامت کے روز سب سے زیادہ عذاب تصویر بنانے والوں کو ہوگا۔ (متفق علیہ) ایک اور حدیث میں آیا ہے: جس گھر میں کتاب یا تصویریں ہوں وہاں رحمت کے فرشتے داخل نہیں ہوتے۔ (صحیح البخاری)

اب ان روایات و توہیدات کو مد نظر رکھ کر غور کریں کہ عشق نبی کے عنوان سے جو خرافات ہمارے اسلامی معاشرے میں رائج ہیں اور میلاد کے موقع پر جو حرکتیں ہمارے مسلمان بھائی انجام دیتے ہیں وہ کس قدر واہیات قسم کے ہیں، ان میں کا ہر کام رسول خدا خاتم الانبیاء حضرت محمد ﷺ کی تعلیمات سے بالکل متضاد ہے جیسا کہ مذکورہ سطور میں ہم نے تقابل کیا، اور اس طرح کے اعمال سے کبھی بھی اغیار کے سامنے اسلام کا مثبت پہلو سامنے نہیں آ سکتا، اور اسلام کی حقانیت اور مذاہب عالم کے مقابلے اس کی ندرت و انفرادیت کبھی آشکارا نہیں ہو سکتی، کیوں کہ یہ سارے کام وہی ہیں جو اغیار اپنے تہواروں کے موقع پر کرتے چلے آ رہے ہیں، اب ہم مسلمان ہو کر بھی یہی سب کام کریں گے تو کیسے لوگوں کو پتہ چلے گا کہ اسلام ایک الگ اور انوکھا مذہب ہے، تمام مذاہب کے بالمقابل ایک عظیم شان کا حامل ہے، پھر جب ان کو کسی بھی طرح کا انوکھا پن نہیں دکھے گا تو وہ اسلام کی طرف مائل ہونے کے بہ جائے قومی و مذہبی تعصب کی بنا پر اور زیادہ متنفر ہوں گے، اور زیادہ اسلام سے دور ہوتے جائیں گے، افسوس کہ آج ہم عشق رسول کے نام پر ایسے کام انجام دے رہے ہیں جو بعثت رسول کے مقاصد کے آگے سدرہ ہیں۔

الغرض ایک ایسی مجلس جہاں شور شرابہ ہو، میوزک و ناچ گانے ہوں، دوسروں کی ایذا رسانی ہو، جانوروں کی مورتیاں ہو گو یا یہ یک وقت کئی سارے احکام شرعیہ کی خلاف ورزی کی جا رہی ہو تو وہاں اللہ کی رحمت تو کیا، لعنت برستی ہوگی، افسوس کہ ہم رحمت والے آقا کی آمد والے مہینے میں خدا کی لعنت کے سزاوار بن رہے

ہیں۔ اللہم اھدنا الصراط المستقیم

ہندوستان کی آزادی۔ تصور اسلام و سعی مسلمین کا ثمرہ!

از: مولانا عبدالقوی ذکی*

اسلام میں آزادی کی اہمیت: جس وقت انسانیت پر بادشاہت اور ملکویت کا غلبہ تھا، روم و فارس، قیصر و کسری کے پنجہ استبداد سے انسانی معاشرہ کراہ رہا تھا، خاندانی و پشتنی حکومتوں کے تسلسل سے انسانیت دم توڑ رہی تھی عرب و عجم، چین و ہند بھی طرز حکومت کی زد میں تھے، ایسے وقت میں اسلام نے انسانیت کو مساوی حقوق کا انقلابی سبق سکھایا، نہ صرف یہ آزادی کو انسان کا پیدائشی حق بتلا کر نسلی، علاقائی، تمدنی و لسانی اور جغرافیائی حد بندیوں کو ختم کر دیا بلکہ توحید اور وحدت کا عقیدہ سکھا کر انسانی معاشرہ کو غلامی سے آزاد کر دیا۔ نبی اکرم ﷺ نے ارشاد فرمایا کہ اے لوگو! تمہارا رب ایک ہی ہے، تم سب ایک ہی باپ کی اولاد ہو تم سب آدم سے پیدا کئے گئے اور آدم کی تخلیق مٹی سے کی گئی ہے تم میں اللہ کے نزدیک شریف و باعزت سب سے زیادہ متقی ہے کسی عربی کو کسی عجمی پر تقویٰ کے علاوہ کسی اور وجہ سے کوئی فضیلت نہیں ہے۔

آزادی کا لغوی معنی: اہل عرب کے یہاں حریت سے مراد ہر قابل فخر چیز ہے اور افعال و کردار میں ہر اچھے اور عمدہ کام پر اس کا اطلاق ہوتا ہے اور انسانی معاشرہ میں جو احرار (آزاد) ہوتا تھا انہیں سب سے افضل سمجھا جاتا تھا۔

آزادی کا اصطلاحی مفہوم: آزادی کا کوئی متعین مفہوم نہیں ہے ہر ایک نے اس کی اپنے اپنے نظریات کے مطابق تشریح کی ہے۔

اسلام میں آزادی کی خوبصورتی: بلا جبر و اکراہ خالق واحد کی اطاعت کی دعوت، ظلم کے بجائے عدل کو فروغ اور بلا امتیاز شاہ و گدا کے لئے مساوی حقوق، ایذائے انسانی سے گریز حتیٰ کہ حالت جنگ میں بھی پابند اصول، اور معاملات کی پختگی یہ ہے کہ تین دن تک انتظار وعدہ وفا کی پر قائم اور پیشانی پر بل تک نہیں یہ وہ تصورات ہیں جو اسلام کی نظریہ آزادی پر دلالت کرتے ہیں۔

مغرب و یورپ میں آزادی کا مفہوم: ہر قید و بند اور ہر ضابطہ سے آزادی اور ہر طرح کی نگرانی سے دور

رہنا ان کے یہاں آزادی ہے، آپ جو چاہیں کھائیں، پیئیں، پہنیں، اور جیسا چاہے جس سے چاہے تعلق رکھیں اور جو عقیدہ و نظریہ رکھنا چاہیں رکھیں؛ بل کہ اپنی فطرت و جنس بھی تبدیل کرنا چاہیں تو کر لیں۔ یہ ان کا اپنا نظریہ آزادی ہے۔

حقوق انسانی کا مفہوم آزادی: ۱۷۹۵ء کے اعلامیہ میں یہ بات لکھی گئی ہے کہ آزادی یہ ہے کہ ہر فرد کو اس بات کا حق حاصل ہے کہ وہ جو چاہے کرے بشرطیکہ اس کے عمل سے دوسروں کو ایذا رسانی نہ ہو، مولانا آزادؒ رقم طراز ہیں کہ اس اعلامیہ میں انہوں نے لکھا تھا حقوق طبعی یہ ہیں؛ حریت، تملک، امن، مقاومت۔

(الحریت فی الاسلام ص/۶۲)

آزادی قرآن مجید کی روشنی میں: اِنَّا هَدَيْنَاهُ السَّبِيلَ اِمَّا شَاكِرًا وَاِمَّا كَفُورًا ۝ (سورۃ الدھر) ہم نے اس کو راہ سمجھادی چاہے شکر کرنے والا بنے یا کفر کرنے والا۔ (اَلَا اُكْرَا فِي الدِّينِ۔ دین میں کوئی زبردستی نہیں۔ فَذَكِّرْ ۝ اِنَّمَا اَنْتَ مَذْكِرٌ ۝ لَسْتَ عَلَيْهِمْ بِمُصَيِّرٍ ۝ (سورۃ الغاشیہ) آپ یاد دہانی کر دیں، آپ بس یاد دہانی کر دینے والے ہیں، آپ کو ان پر زبردستی کرنے کے لئے مسلط نہیں کیا گیا۔ يٰۤاَيُّهَا النَّاسُ اِنَّا خَلَقْنٰكُمْ مِنْ ذَكَرٍ وَّاُنْثٰى وَجَعَلْنٰكُمْ شُعُوْبًا وَّقَبَاۤىِٕلَ لِتَعَارَفُوْۤا ۗ اِنَّ اَكْرَمَكُمْ عِنْدَ اللّٰهِ اَتْقٰىكُمْ ۗ (الحجرات: ۱۳) اے لوگو! ہم نے تم کو مرد و عورت سے پیدا کیا اور تمہیں مختلف قوموں اور قبیلوں میں اس لئے تقسیم کیا ہے تاکہ تم ایک دوسرے کو پہچان سکو، اللہ کے نزدیک تم میں زیادہ معزز وہی ہے جو زیادہ متقی ہے۔

ان آیتوں کا خلاصہ اور لب لباب یہ ہے کہ دین اسلام نے کسی پر زور زبردستی نہیں کی، نہ شمشیر و سناں کو تبلیغ اسلام کا ذریعہ بنایا جیسا کہ نامعقول لوگوں کا دعویٰ ہے، بلکہ اللہ کا صاف کلام ہے ہم نے خیر و شر کے دونوں راستے واضح کر دیے ہیں، اپنی سمجھ اور عاقبت کے انجام خیر کے لئے بہتر راستہ اپنانے کا اختیار آپ کو ہے، اسی طرح اسلام قبول کرنے میں دباؤ نہیں ڈالا گیا جیسا کہ موجودہ صورت حال میں دیگر مذاہب میں بعض ناخوار عناصر اپنے مذہب کو قبول کروانے کے لئے اس ترکیب کو اپناتے ہیں، قرآن کا دعویٰ ہے کہ تم سب برابر ہو، کسی کو کسی پر کوئی برتری نہیں، آ جاؤ ایک اللہ کی عبادت کرو، بطور تذکیر و نصیحت بندوں کو اعلان دعوت دیتا ہے۔ یہی اس کا امتیاز اور خصوصیت ہے جو آزادی کی ایک صورت ہے۔

آزادی حدیث کی روشنی میں: بعینہ یہی حُسنِ فرامینِ نبی ﷺ میں ملے گا مثال کے طور پر حجۃ الوداع کے موقع پر خطبہ میں ارشاد فرمایا الا ان دماءکم و اموالکم حرمت علیکم کحرمة یومکم هذا فی

شہر کم ہذا فی بلد کم ہذا الخ۔ آگاہ ہو جاؤ کہ جان و مال کی حرمت اسی طرح قائم کی جاتی ہے جس طرح کہ آج کے دن کی، اس ماہ حج کی اور اس شہر مکہ کی حرمت ہے۔ الکرم التقویٰ بزرگی اور بڑائی صرف تقویٰ و حسن عمل میں ہے۔ لیس لاحد علی احد فضل الابدین۔ ایک کو دوسرے پر فضیلت دین اور تقویٰ کے سوا اور کوئی حق ترجیح نہیں ہے۔ الناس کلہم بنو آدم و آدم من تراب تمام انسان آدم اولاد ہیں اور آدم مٹی سے بنے ہیں پس سب آپس میں برابر ہیں۔ کتاب وسنت کی ان ہدایات کی عملاً تشریح خلفاء راشدین کی سیرت میں ملے گی کہ انہوں نے دین اسلام کی سیاسی و اقتصادی تمدنی و معاشرتی نوعیت کو دنیا کے سامنے کیسے آشکارا کیا اور بتلایا کہ اس سے خوبصورت مذہب دنیا میں کوئی دوسرا نہیں اور اللہ کے یہاں اب کوئی اور مذہب قابل قبول نہیں۔ إِنَّ الدِّينَ عِنْدَ اللَّهِ الْإِسْلَامُ (ال عمران: ۱۹) وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ۔ (ابن: ۸۵)

آزادی اور خلفاء راشدین کا اسوہ: ایک موقع پر حضرت عمرؓ اور حضرت ابی ابن کعبؓ کے بیچ کسی معاملہ میں نزاع ہوا، حضرت زید بن ثابتؓ کے یہاں مقدمہ پیش ہوا حضرت عمرؓ جب ان کے پاس گئے تو انہوں نے تعظیم کیلئے جگہ خالی کر دی، حضرت عمرؓ نے فرمایا: ابن ثابت! یہ پہلی نا انصافی ہے جو تم نے اس مقدمے میں کی، یہ کہہ کر اپنے رفیق کے برابر بیٹھ گئے۔

دوسرا واقعہ یہ کہ جبہ ابن اسہم ایک عیسائی شہزادہ ہے، عہد فاروقی میں اسلام قبول کیا تھا طواف کعبہ کے دوران چادر کے ایک گوشہ پر ایک شخص کا پاؤں پڑ گیا اس نے ایک تھپڑ رسید کیا جواب میں اس شخص نے بھی تھپڑ مارا، جبہ نے غصہ میں دربار فاروقی میں شکایت کی آپؓ نے فرمایا تم نے جیسا کیا ویسی ہی سزا پائی ہے، شہزادہ نے کہا ہمارے یہاں اگر ہوتے تو ایسی حرکت کرنے پر قتل کر دیا جاتا تھا حضرت عمرؓ نے فرمایا: اسلام نے شریف و ذلیل اور پست و بلند کو برابر کر دیا، حضرت انسؓ راوی ہیں ایک مرتبہ ہم لوگ حضرت عمرؓ کے پاس تھے ایک قبطی فریاد لے کر آیا کہ مصر کے گورنر حضرت عمرو ابن العاصؓ نے گھوڑوں کی دوڑ لگائی جس میں میرا گھوڑا دوڑ میں کامیاب ہوا اور لوگوں نے بھی اسے دیکھا مگر محمد بن عمروؓ ابن العاصؓ نے کہا یہ میرا گھوڑا ہے اور قسم کھا کر مجھے کوڑوں سے مارا اور کہا جانتے نہیں ہو کہ میں ابن الاکرین (شریف زادہ) ہوں اس پر حضرت عمرؓ نے اس سے کہا اچھا بیٹھو اور حضرت عمرو ابن العاصؓ کو خط لکھا اور کہا یہ میرا خط پڑھ کر آپؓ اور آپ کے بیٹے محمد حاضر ہو جائیں، وہ دونوں باپ بیٹے حاضر ہو گئے؛ حضرت انسؓ فرماتے ہیں کہ حضرت عمرؓ نے اس قبطی کو بلا کر حکم دیا کہ درہ لے کر ابن الاکرین کی خبر لو اس قبطی نے اچھی طریقہ سے خبر لی، پھر حضرت عمرؓ نے فرمایا عمرو ابن العاصؓ

پر بھی گھماؤ، کیوں کہ یہ انھیں کے سہارے تھیں مارا ہے، قبلی نے کہا نہیں میں مارنے والے کو مار دیا ہوں۔

آزادی اور مسلم حکمرانوں کا طرز عمل: عہد عباسیہ میں جب مدینہ کے قلیوں نے خلیفہ منصور پر دارالقضاء میں دعویٰ کیا تو خلیفہ کو تنہا ان قلیوں کے دوش بدوش قاضی کے سامنے آنا پڑا، اسی طرح مامون کے دربار میں اس کے بیٹے عباس پر ایک بڑھیا نے شکایت کی جس پر شہزادہ عباس کو برسر دربار بڑھیا کے سامنے کھڑے ہو کر اپنے مقدمہ کی سماعت کرنی پڑی۔

حضرت عمرؓ کا آزادی سے متعلق قول: خلیفہ دوم حضرت عمرؓ نے فرمایا: متی استعبدتم الناس وقد ولدتھم امھاتھم تم نے لوگوں کو کب سے غلام بنالیا جبکہ ان کی ماؤں نے انہیں آزاد جنا تھا۔

(اجتماعی معاملات ج ۱/ ص ۵۶۳)

حضرت علیؓ کی آزادی سے متعلق وصیت: خلیفہ رابع حضرت علیؓ نے وصیت کی تھی ولا تکن عبد غیرک وقد جعلک اللہ حرّاً تم کسی اور کے بندے نہ ہو جاؤ، اللہ نے تمہیں آزاد پیدا کیا ہے۔

(اجتماعی معاملات ج ۱/ ص ۵۶۳)

حضرت ربیع ابن عامرؓ کا رستم کے آگے حق کہنا: جنگ قادسیہ میں جب اسلامی لشکر دعوت اسلام لے کر ایران کا بادشاہ یزدگرد کے پاس پہنچا تو اس نے دعوت قبول کرنے سے انکار کر دیا اور رستم کو فوراً مسلمانوں کے خلاف جنگ کرنے کا حکم دیا، جنگ سے پہلے مذاکرات ہوئے، رستم نے دربار میں حضرت مغیرہ ابن شعبہؓ سے گفتگو کی پھر حضرت ربیع ابن عامرؓ سے بات ہوئی رستم نے پوچھا تم لوگ یہاں کیوں آئے ہو؟ حضرت ربیع ابن عامرؓ نے دو ٹوک انداز میں برجستہ فرمایا: اللہ ابتعثنا لنخرج من شاء من عبادة العباد الی عبادة اللہ ومن ضیق الدنيا الی سعتها ومن جور الاديان الی عدل الاسلام۔ ہمیں اللہ نے بھیجا ہے تاکہ وہ جن کو چاہے بندوں کی غلامی سے نکال کر اللہ کی غلامی میں لے آئے، دنیا کی تنگی سے نکال کر خوشحالی میں اور دیگر مذاہب کے جو رستم سے نکال کر اسلامی عدل کے دائرے میں لے آئے۔

(آئینہ تاریخ امت ج ۱/ ص ۶۲۲)

غلام کو آزاد کرانے کی فضیلت: یہی آزادی کی اہمیت کو بتلاتے ہوئے کسی غلام کو آزاد کرنے پر کتنا ثواب اللہ نے مقرر فرمایا ہے، ذرا ہم ان احادیث سے اندازہ لگائیں حضرت ابو بکر صدیقؓ کے متعلق آتا ہے کہ ۴۰ غلام کو انہوں نے آزاد کیا، اسی طریقہ سے حضرت عثمان غنیؓ کا بھی معمول یہی تھا چنانچہ اس فضیلت کے متعلق حضرت ابو ہریرہؓ نے رسول اللہ صلی اللہ علیہ وسلم کا ارشاد نقل فرمایا کہ جس نے کسی مومن گردن (مومن غلام) کو

آزاد کیا اللہ (آزاد کئے جانے والے) کے ہر عضو کے بدلے اس (آزاد کرنے والے) کے ہر عضو کو آگ سے آزاد فرمائے گا۔ (مسلم ۱۵۰۹)

ایک روایت میں ہے کہ نبی ﷺ نے فرمایا حضرت ابو جحظؓ راوی ہیں کہ جس مسلمان نے کسی مسلمان آدمی کو آزاد کیا تو اللہ تعالیٰ اس کی ہر ہڈی کیلئے اس آزاد کئے ہوئے کی ہڈی کو بچاؤ کا ذریعہ بنا کر جہنم سے آزاد کر دے گا۔ (ابوداؤد: ۳۹۶۵)

آزادی سے متعلق تصور اسلام کا یہ پیغام پڑھ کر مسلمانوں نے ہندوستان میں جنگ آزادی کا بگل بجایا تھا اور لہو کے آخری قطرے تک انگریزوں سے نبرد آزما رہے اور انہیں ملک بدر کرنے کے بعد ہی راحت کی سانس لی ورنہ علماء نے یہاں تک کہہ دیا تھا جہاں انگریز کی حکومت ہے وہاں اپنی موت بھی گوارا نہیں، اسی راہ عزیمت میں آج بھی محمد علی جوہرؒ کی قبر فلسطین میں مسجد اقصیٰ کے پڑوس میں موجود ہے۔

انگریزوں کی آمد کا پس منظر اور مہیب عزائم: پندرہویں اور سولہویں صدی میں ہندوستان صنعت و حرفت میں اپنی مثال آپ تھا، دنیا کا کوئی ملک اس کا ہم پلہ نہیں تھا اس زمانہ میں زرمبادلہ سونے کی شکل میں ادا کئے جاتے تھے اس لحاظ سے ہر طرف سے سونا ہندوستان پہنچ رہا تھا جس کی بنا ہندوستان کو سونے کی چڑیا کہا جاتا تھا، چنانچہ ۱۴۹۸ء میں پرتگالی جہاز راں واسکو ڈی گاما ایک عرب ملاح کی مدد سے براہ مالندی کالی کٹ ہندوستان پہنچا، ۱۵۰۱ء میں بیجاپور کے عادل شاہی سلطنت سے گوا کے علاقہ پر قبضہ کر کے پہلی یورپین اقوام کی نو آبادی بسائی، ۱۵۸۸ء میں ایسٹ انڈیا کمپنی قائم کی اور ۱۶۰۱ء تک حسب روایت تجارت کرتے رہے، ۱۶۰۱ء سے ۱۷۰۱ء تک بتدریج خوب نفع کمایا اور مختلف علاقوں میں اپنے تجارتی مراکز قائم کئے، ۱۷۰۷ء میں اورنگ زیب کا انتقال ہونے کے بعد کوئی لائق حکمران ہندوستان کو نہیں ملا، جس کے نتیجہ میں ملک کی سیاسی وحدت کا شیرازہ بکھر گیا اور فوجی قوت بیرونی دشمنوں سے لڑنے کے بجائے خانہ جنگی میں ملوث ہو گئی۔

انگریزوں کی ملک پر قبضہ کی کوششیں: مغلیہ سلطنت کے زوال کے بعد ملک چھوٹی چھوٹی خود مختار ریاستوں میں تبدیل ہونے کے بعد مختلف علاقائی حکمرانوں نے انگریزوں سے دفاعی کارروائیاں شروع کیں، میسور کے شیر ٹیپو سلطان نے ۱۷۶۷ء پہلی جنگ لڑی اور انگریزوں کی اچھی خبر لی، اسی طرح یہ جنگوں کا سلسلہ ۱۷۹۹ء تک مختلف ریاستوں میں جاری رہتا آئندہ ٹیپو سلطان کو شہید کرنے کے بعد انگریزوں نے کہا آج سے ہندوستان ہمارا ہے، اس کے بعد ملک پر انگریزوں نے قبضہ کر لیا، ۱۸۰۰ء تا ۱۸۵۰ء انگریزوں نے خوب کھل کر راج کیا بالآخر ۱۸۵۷ء میں عوامی بغاوتیں شروع ہوئیں۔

۱۸۵۷ء تا ۱۹۴۷ء داستانِ سرفروشاں: یہ ایک حقیقت ہے کہ ہندوستان کی جنگ آزادی کی شروعات سب سے پہلے مسلمانوں نے کی، ظاہری بات ہے کہ ملک انہیں سے چھینا گیا تھا، اس لئے کہا جاتا ہے کہ ۱۷۶۷ء سے ۱۹۰۰ء تک لگ بھگ ۱۳۳ سال کم و بیش آزادی کی لڑائی بلا شرکت غیر صرف ملت اسلامیہ تنہا لڑی، اس کے بعد انیسویں صدی کے اوائل میں مسلمانوں نے فیصلہ کیا کہ اب انگریزوں سے جنگ میں بحیثیت ہندوستانی ہونے کے دوسری قوموں کو بھی شریک کیا جانا چاہئے، اس دوران علماء کرام اور مسلمانوں نے جو جوانمردی کے جوہر دکھائے اس کا اعتراف خود انگریزوں نے کیا، چنانچہ مسٹر ٹامسن وائسرائے برطانیہ نے اپنی تحقیق کے بعد کہا کہ جب تک مسلمان قوم میں قرآن اور علماء کرام موجود رہیں گے اس وقت تک ان کے اندر سے جہاد کی آگ ختم نہیں کر سکتے، علماء نے تحریکیں شروع کیں جیسے ریشمی رومال تحریک، خلافت کمیٹی، جمعیت علماء، مجلس احرار اسی طرح دین اسلام کی حفاظت اور آزادی وطن کی تحریک کو مضبوط کرنے کی غرض سے دارالعلوم دیوبند کا قیام ۱۸۶۶ء میں عمل آیا اور پھر یہیں سے وہ آزادی کے سورما پیدا ہوئے بطور خاص حضرت حاجی امداد اللہ[ؒ] حضرت قاسم نانوتوی[ؒ] رشید احمد گنگوہی[ؒ] شیخ الہند محمود الحسن[ؒ]، مولانا عبید اللہ سندھی[ؒ]، مولانا حسین احمد مدنی[ؒ] اور دیگر قابل قدر علماء اپنی جان تھیلی میں رکھ کر اپنی اولاد کو وصیت کر کے بلا خوف و لومہ لائے ملک کو انگریزوں سے آزادی دلوائی۔

خلاصہ کلام:

اس وقت ہماری اولیں ذمہ داری اور وقت کا تقاضہ یہ ہے کہ ہم بحیثیت مسلمان اپنی قوم کو یہ سمجھائیں کہ آزادی ہمارا نہ صرف دستوری حق ہے بلکہ پیدائشی حق ہے جو اللہ نے ہمیں دیا ہے، کتاب و سنت اور خلفاء راشدین کے طرز عمل سے پتہ چلتا ہے، موجودہ صورت حال میں برسرِ اقتدار حکومت کی پالیسی (سی اے اے اور این آر سی) کے ذریعہ یہ حق آزادی کو ختم کرنے کا منصوبہ بنایا جا رہا ہے، اسی تناظر میں یہ بات بھی واضح کر دی جائے کہ نئی تعلیمی پالیسی کے ذریعہ تاریخ کو بدلا جا رہا ہے جو انگریزوں کے وظیفہ خوار اور چا پلوس رہے انہیں ملک کی آزادی کا ہیرو بنا کر پیش کیا جا رہا ہے، ملک سے محبت، اس کی ترقی و خوش حالی سے مسلمان خوش ہوتا ہے اس کی حفاظت کے لئے ہمیشہ تیار رہتا ہے اور رہے گا یہ پیغام ہم کو اسلام نے سکھایا ہے اور ساتھ ہی ہم دنیا کو بھی یہ پیام دیں کہ اسلام سراسر خیر و برکت کا سرچشمہ ہے؛ اسی کے سائے میں عافیت اور نجات ہے۔

اللہ ہمیں ہدایت و استقامت نصیب فرمائے۔ آمین

اشرف المجالس

ترتیب و پیش کش: مفتی محمد احمد علی صاحب قاسمی *

مخدومنا و محبوبنا حضرت مولانا محمد عبد القوی صاحب مدظلہ العالی ہر جمعہ بعد نماز عصر ہفتہ واری اصلاحی مجلس میں حکیم الامت مجدد الملت حضرت مولانا اشرف علی تھانوی رحمہ اللہ کے ”منتخب ملفوظات“ (مرتبہ حضرت مولانا بیٹی نعمانی زید مجدہ) کی کچھ توضیح و تشریح کے ساتھ تعلیم فرماتے ہیں، اُن ملفوظات کو قارئین اشرف الجرائد و عامہ مسلمین کے لئے ترتیب دیا گیا ہے۔
از مرتب

(۴۲) سالک کو تشویش میں مبتلا نہیں رہنا چاہیے:

ارشاد فرمایا: حضرت گنگوہی رحمۃ اللہ علیہ بہت مختصر بولتے تھے، اور زیادہ تشویش میں مبتلا نہیں رہتے تھے؛ کیونکہ تشویش کو سالکین کے لیے بہت مضر سمجھا گیا ہے، حضرت حاجی صاحب رحمۃ اللہ علیہ بھی فرماتے تھے: سالک کو تشویش میں نہیں رہنا چاہیے، اس سے ترقی نہیں ہوتی، اطمینان اور تفویض کا معاملہ ہونا چاہئے، اللہ تعالیٰ کے حوالے ہو کر کام کرنا چاہیے، باقی جو تدبیریں ہیں کرو، ”حسن تدبیر“ و ”حکمت عملی“ یہ تو مومن کی صفات میں سے ہے؛ لیکن نتائج اللہ کے حوالے کرو، نتائج اپنے ذمے لینے سے تشویش ہوتی ہے، وہ اللہ کے حوالے کرو تو تشویش بھی ختم ہو جائے گی، اسی کا نام تفویض ہے، حضرت گنگوہی پراگمریزوں نے مقدمہ قائم کیا تھا، شاملی کے جہاد کے نتیجے میں جیل بھیج دیے گئے تھے، حضرت کے حالات میں لکھا ہوا ہے کہ ہر ہفتہ آپ کو کورٹ میں مجسٹریٹ کے سامنے پیش کیا جاتا تھا، پیشی میں جج آپ کو آزمانے کے لئے یا دل آزاری کے لئے یہ کہتا تھا کہ ہم آپ کو سزائے موت دینے والے ہیں، تو حضرت یہ بات سن کر جواب میں فرماتے تھے: کیا حرج ہے؟ بس اتنا ہی فرماتے تھے، اس سے زیادہ بات نہیں کرتے تھے، کئی مرتبہ ایسا ہوا، اس کے بعد اس نے ان کو رہا کر دینا ہی مناسب سمجھا، رہا کر دیا گیا۔ یہ حضرات تو موت سے ڈرنے والے لوگ نہیں تھے، حضرت گنگوہی رحمۃ اللہ علیہ کو سرکاری اعزاز کے طور پر ”شمس العلماء“ کا لقب ملنے والا تھا ایک ناقد و مخالف شخص رکاوٹ بنا، اور اس کی

اطلاع حضرت کو ہوئی تو یہاں بھی حضرت نے یہی کہا کہ میں شکریہ ادا کرتا ہوں ڈپٹی صاحب کا کہ مجھے اس بلا سے انہوں نے نجات دلادی، کیوں کہ سرکاری اعزازات و خطابات بھی خطرے سے خالی نہیں ہوتے۔

(۴۳) خلوت عرفیہ کے مقابلے میں خدمتِ خلق میں مشغولیت بہتر ہے۔

ارشاد فرمایا:- حضرت تھانوی رحمۃ اللہ علیہ فرماتے ہیں: ایک دفعہ میں نے حضرت گنگوہیؒ کو لکھا کہ میرا جی یوں چاہتا ہے کہ سب سے علیحدہ ہو کر ایک گوشہ میں بیٹھ جاؤں، حضرتؒ کی اسی تمنا کو ان کے خاص خادم حضرت خواجہ صاحب رحمۃ اللہ علیہ نے اپنے اشعار میں اس طرح ظاہر کیا ہے۔

تمنا ہے کہ بس اب کوئی جگہ ایسی کہیں ہوتی
اکیلے بیٹھے ہوتے یاد ان کی دل نشیں ہوتی

یہ تو تمنا تھی مگر یہ حضرات اپنے نفس کو اچھے تقاضوں پر بھی بڑوں کے مشوروں سے عمل کرتے تھے کہ مبادا کہیں دھوکہ تو نہیں دے رہا ہے، چنانچہ اس تمنا پر عمل کی اجازت کے لیے آپ نے حضرت گنگوہیؒ کو لکھا، وہ آپ کے شیخ تو نہیں تھے لیکن انھیں آپ اپنے شیخ کی طرح مانتے تھے۔ حضرت گنگوہیؒ نے جواب میں تحریر فرمایا: کہ ہمارے بزرگوں نے ایسا نہیں کیا ہے، اس سے شہرت ہوتی ہے، اس لیے اپنے کام میں لگے رہو، جو لوگ عوام کی خدمت میں اور عام دینی خدمات میں لگے رہتے ہیں۔ وہ زیادہ مشہور نہیں ہوتے، لوگ ان کو عوام میں ہی شمار کرتے ہیں، حالانکہ ہوتا وہ خواص میں سے ہے، وہ بہت بڑے مرتبے پر ہوتا بھی عوام ہی میں شمار ہوتا ہے، اور اگر کوئی خاص خاص صوفیانہ طریقے اختیار کرتا ہے تو اس کی شہرت بہت ہوتی ہے، اور شہرت بڑا فتنہ ہے، بڑی آزمائش ہے، شہرت سے بچنے کے لیے ہمارے اکابر ایسے طرز عمل کو پسند نہیں کرتے تھے، پھر یہ کوئی سنت بھی نہیں ہے، سنت تو یہی ہے کہ خدمتِ خلق میں لگا رہے، اللہ کے بندوں کو نفع پہنچائے، یہ حضور علیہ الصلوٰۃ والسلام کی سنت ہے، اسی لیے حضور علیہ الصلوٰۃ والسلام نے فرمایا: جو شخص عوام سے اختلاط نہیں رکھتا اور ان لوگوں سے جو کچھ جانے انجا نے تکلیفیں پہنچتی رہتی ہیں (کبھی ان کے مرتبے سے ناواقف ہونے کی وجہ سے کبھی محض رجوع عام اور انتشار کی وجہ سے) ان کو برداشت نہیں کرتا اُس مومن سے وہ مومن اچھا ہے جو لوگوں میں رہتا ہے، اور لوگوں کی تکلیفوں کو برداشت کرتا ہے، اور ان کو سیدھا راستہ دکھاتا ہے، ان پر محنت کرتا ہے، اللہ کے دین کی خدمت کرتا ہے، المؤمن الذی یخالط الناس ویصبر علی آذائهم اعظم اجرًا من المؤمن الذی لا یخالط الناس ولا یصبر علی آذائهم (ابن ماجہ: 4032) ترجمہ: رسول اللہ صلی اللہ علیہ وسلم نے فرمایا: وہ مومن جو لوگوں سے میل جول رکھتا ہے اور ان کی ایذا پر صبر کرتا ہے تو اس کا ثواب اُس مومن سے زیادہ ہے جو

لوگوں سے الگ تھلک رہتا ہے اور اُن کی ایذا رسانی پر صبر نہیں کرتا۔ معلوم ہوا کہ لوگوں سے میل جول رکھے اور ان سے جو کچھ پیش آئے اس پر صبر کرتا رہے؛ یہ صبر خود ایک مجاہدہ اور ریاضت ہے، جس سے اس کی ترقی ہوتی رہتی ہے، اور باطنی کمالات حاصل ہوتے رہتے ہیں۔ بہر حال حضرت گنگوہیؒ نے آپ کو خلوت و گوشہ نشینی کی اجازت نہیں دی، کہا کہ ہمارے بزرگوں نے ایسا نہیں کیا، اس سے شہرت ہوتی ہے، اس لیے اپنے کام میں لگے رہنا چاہیے۔

ہماری ریاست کے بزرگ عالم دین پیر طریقت حضرت مولانا شاہ جمال الرحمن صاحب مدظلہ العالی کے بارے میں معلوم ہوا کہ آپ کے بعض چاہنے والوں کی خواہش تھی کہ آپ کے لئے کہیں مسجد خانقاہ وغیرہ بنادی جائے، پرانے مشائخ کی طرح حضرت وہیں رہیں، اور لوگ استفادہ کرتے رہیں، تو حضرت شاہ صاحب دامت برکاتہم نے بھی اس کے جواب میں یہی فرمایا کہ بھائی! تھانہ بھون کی خانقاہ میں کیسے نظامِ تربیت تھا؟ ہر دوئی میں کیسا تھا؟ جلال آباد میں کیسا تھا؟ بس دین کی خدمت کرتے ہوئے یہ کام بھی مشترک طور پر کیا جاتا تھا، ایسا ہی مناسب ہے، اس لیے کہ اگر کوئی خاص علامتی شکل اختیار کر لی جائے تو شہرت کا خطرہ ہے، چاہے ارادہ بھی نہ ہو، یہ آزمائش ہے، لوگوں کی اذیتوں کے مقابلے میں بڑی آزمائش ہے۔

ہمارے حضرت سید شاہ معظم شہید رحمۃ اللہ علیہ فرمایا کرتے تھے کہ: دعوة الحق میں تو تصحیح کے ذریعے سلوک طے کرادیا جاتا ہے، نام تصحیح کا ہوتا ہے، لیکن قرآن صحیح پڑھنا سیکھو، اذان صحیح کرو، امامت وغیرہ، سارا غرور اسی میں نکل جاتا ہے، آدمی صحیح سلامت واپس ہو جاتا ہے، لیکن بہر حال جو اہل اللہ خلوت نشین گزرے ہیں ان لوگوں سے بھی کوئی بدگمانی نہیں رکھنا چاہیے، یہ غلبہٴ حال ہے، بہتر تو یہی ہوتا ہے کہ اگر اللہ پاک کسی کو اس کی صلاحیت عطا فرمائے کہ وہ روحانیت میں بھی مقام رکھتا ہو، اور علم و عرفان میں بھی تو اس کو دونوں میدانوں میں اپنی صلاحیتوں کو صرف کر کے امت مسلمہ کو نفع پہنچانا چاہیے۔

ارشاد السالکین

”خانقاہ سعیدیہ“ میں ہر شمسِ مہینے کے دوسرے اتوار کو صبح ۹ بجے تا شب ۹ بجے اصلاحی مجلس منعقد ہوتی ہے، اس میں جنوبی ہند کی تمام ہی ریاستوں سے تقریباً تین سو سالکین شرکت کرتے ہیں، صبح ۱۰ تا ۱۲ بجے کی نشست میں شرکاء کے پوچھے گئے سوالات کے جواب مرشدی حضرت اقدس مولانا محمد عبدالقوی صاحب مدظلہ العالی خود دیتے ہیں، جو بہت ہی نافع ہوتے ہیں، علماء و عوام سب ہی اس کے قائل ہیں، اس لئے مولانا مفتی محمد احمد علی صاحب قاسمی زید فضلہ انتاذا ادارہ ہذا و مجاز حضرت والا نے ان کو جمع کر کے قارئین کے فائدے کے لئے شائع کیا ہے۔ از مرتب

والدین کے آپسی اختلافات میں اولاد کو کیا کرنا چاہیے؟

سوال (۶۱): میرے والد صاحب میری والدہ کا بالکل ہی خیال نہیں کرتے؛ جبکہ والدہ بیمار رہتی ہے، رات کو گھر آ کر والدہ کو گالیاں دیتے ہیں، میری والدہ تنہائی میں بیٹھ کر روتی رہتی ہے، میرے دل سے باپ کے لیے بددعا نکلتی ہے، تو کیا میں اس کی وجہ سے گنہگار ہوں گا؟ رہنمائی فرمائیں۔

جواب: بے شک آپ گنہگار ہوں گے، باپ اتنا بڑا محسن ہے کہ اسی کی وجہ سے آپ وجود میں آئے ہو، اس لیے والد کو گالی دینا، بددعا کرنا بہت بڑا گناہ ہے اور محسن کشی ہے، باقی والد صاحب کا جو عمل آپ کی والدہ کے ساتھ ہے وہ بالکل غلط اور ظلم ہے اس کے لئے وہ اللہ کے ہاں جواب دہ ہیں، آپ بیٹے ہیں تو بحیثیت بیٹے ہونے کے آپ کے لئے جو کرنا ضروری ہے وہی کرنا ہے، یعنی باپ کے سارے حقوق ادا کرنا آپ کی ذمہ داری ہے، کافر باپ کے حقوق ادا کرنے کی تک تاکید کی گئی ہے، اس لیے حقوق میں کوتاہی مت کرو، اور ایسے حالات کے ختم ہو جانے کے واسطے اللہ تعالیٰ سے جی لگا کے دعاؤں کا بھی اہتمام کرو۔ انشاء اللہ نفع ہوگا۔

مکتب میں بڑی عمر کی بچیوں کو پڑھانا کیسا ہے؟

سوال (۶۲): میں مکتب میں بڑی بچیوں کو پڑھاتا ہوں؛ وجہ اس کی یہ ہے کہ اس کا کوئی دوسرا انتظام نہیں ہو رہا ہے، کیا میرا عمل درست ہے؟ رہنمائی فرمائیں۔

جواب: اگر دوسرا انتظام نہیں ہوتا ہے تب بھی آپ کو پڑھانا جائز نہیں ہے، اور اگر کوئی صحیح شکل نہیں بن پا رہی ہے تو بس اس کی صورت یہ ہے کہ وہ پردے میں رہیں، اور پردے کے پیچھے آپ کی کوئی محرم بھی وہاں موجود ہے؛ بہتر ہے کہ بیوی موجود رہے، اگر ایسا ممکن نہ ہو تو پھر پڑھانا جائز نہیں ہے؛ اس لیے کہ خواتین کے ساتھ خلوت شرعاً جائز نہیں ہے۔

بڑے بننے کا شوق نخوت و کبر کا نتیجہ ہوتا ہے

سوال (۶۳): کچھ اعمال کے اعتبار سے بندے کو اپنی حالت اچھی محسوس ہوتی ہے تو شیخ بننے کا جنون سوار ہو جاتا ہے، اللہ سے دعا بھی کرتا ہوں کہ مجاز بیعت بن جاؤں، کیا اس طرح تمنا کرنا اور دعا کرنا درست ہے؟ رہنمائی فرمائیں۔

جواب: بالکل درست نہیں ہے، کیا یہ کوئی نعمت ہے؟ جس کی تمنا اور دعا کی جائے؛ یہ تو سر کے اوپر ایک بہت بڑی ذمہ داری ہے کہ اس ذمہ داری کا اگر احساس ہو جائے تو ڈوب مرنے کو جی چاہے گا، ایسی چیز کی دعا کرنے اور تمنا کرنے کا کیا فائدہ ہے؟ اصل بات یہ ہے کہ یہ خیال صرف عجب و خود پسندی کا نتیجہ ہوتا ہے، کیا شیخ بننے کے لیے اعمالِ صالحہ کر رہے ہو؟ یا اللہ کو راضی کرنے کے لیے اعمال کا مجاہدہ کر رہے ہو، مومن کا مقصود و مطلوب تو بس اللہ کی ذات اور اس کی رضا ہونا چاہیے۔

نماز فجر قضا ہونے سے بچنے کا عمل

سوال (۶۴): رات کو دیر سے سوتا ہوں، اکثر فجر کی نماز قضا ہو جاتی ہے، برائے کرم رہنمائی فرمائیں۔

جواب: فجر کی نماز قضا ہونے کا سبب خود سوال میں لکھا ہے، (یعنی رات کو دیر سے سونا) ظاہری بات ہے، دیر سے سونے سے جلدی اٹھنا مشکل ہو جاتا ہے؛ لہذا اس کا حل یہی ہے کہ اگر کوئی سخت مجبوری نہ ہو تو رات کو جلدی سونے کا اہتمام کریں، رات کا کھانا جلدی کھالیا کریں، یہ دو کام جلدی اٹھنے میں مددگار ہوں گے اور جہاں تک فجر کی نماز قضا ہو جانے کی بات ہے تو یہ اتنی چھوٹی بات نہیں جتنی آپ ظاہر کر رہے ہو، نماز کی بالخصوص فجر کی نماز کی احادیث میں بہت تاکید آئی ہے اور اس میں کوتاہی کو منافقوں کا عمل بتلایا گیا ہے، بہت ڈرنے کی بات ہے، خدا کے لئے اس طرف بہت توجہ کرو۔

آپ کے شرعی مسائل

از: مفتی محمد ندیم الدین قاسمی *

دینی کام پر اجرت لینا

سوال: امامت یا اسی طرح کا کوئی دینی فریضہ انجام دینے پر اجرت لینا جائز ہے؟ تو کیا اس پر ثواب بھی ملتا ہے؟
جواب: فقہائے متاخرین نے دین کے بقاء کی وجہ سے امامت پر تنخواہ کو جائز قرار دیا ہے اور ثواب ملنے میں تفصیل ہے، حضرت تھانوی رحمہ اللہ نے لکھا ہے کہ اگر امام کی یہ نیت ہے کہ اگر مجھ کو اس سے زیادہ دوسری جگہ تنخواہ ملے گی، تو میں اس کو چھوڑ کر اس کو اختیار کر لوں گا، تب تو ثواب نہیں ملے گا، اور اس کو اجرت محضہ کہا جائے گا اور اگر یہ نیت رہے کہ زیادہ کے لئے بھی اس کو نہ چھوڑوں گا تو ثواب ضائع نہ ہوگا اور اس کو اجرت نہ کہا جائے گا۔ (امداد الفتاویٰ: ۲۹۷/۷، جدید)

مدرسہ کے لئے فراہمی سرمایہ پر انعام کا حکم

سوال: جو مدرسین حضرات رمضان المبارک وغیرہ کے مہینوں میں چندہ کرتے ہیں، اُن کو اس کے عوض جو فیصد دیا جاتا ہے دس یا بیس فیصد وغیرہ تو مدرسین کا اس کو لینا اور استعمال کرنا کیسا ہے؟
جواب: مدرسہ کے باقاعدہ تنخواہ دار ملازمین و مدرسین اگر رمضان المبارک میں چندہ کے لئے جائیں اور جو رقم چندہ میں ملے وہ سب مدرسہ کے فنڈ میں جمع کر دیں اور پھر مدرسہ مالی فنڈ سے اُن کو دس یا بیس فیصد وغیرہ کے حساب سے حسن کارکردگی پر کچھ انعام دے، تو اس کی گنجائش ہے۔ (کتاب النوازل، ۱۴/۱۷۱)

قبرستان میں جوتے پہن کر جانا

سوال: قبرستان میں جوتے پہن کر جانا جائز ہے؟ یا ادب کے خلاف ہے؟ یا حرام ہے؟
جواب: قبرستان کی زمین میں جوتے پہن کر جانے میں گنجائش ہے؛ البتہ قبروں پر جوتے پہن کر یا بغیر پہنے ہر حال میں چلنا مکروہ اور سخت ممنوع ہے، اس لئے احتیاط سے چلنا چاہیے؛ تاکہ قبروں پر پاؤں نہ پڑے، خصوصاً قبروں پر فاتحہ خوانی کے وقت جوتے اتار دے، تو بہتر ہے۔ (کتاب النوازل، ۱۴/۲۹۰)

گرگٹ مارنا جائز ہے؟

سوال: گرگٹ کو مارنا جائز ہے یا نہیں؟ مشہور ہے کہ اسے مارنا چاہئے۔

جواب: گرگٹ مارنا نہ صرف جائز، بلکہ باعِثِ اجر ہے، حدیث میں آتا ہے کہ جو شخص ایک مرتبہ میں اسے مار دے اس کے نامہ اعمال پر نیکی لکھی جاتی ہے، اور جو دوسری مرتبہ میں مارے اسے پہلی مرتبہ سے کم، اور جو تیسری مرتبہ میں مارے اسے دوسری مرتبہ سے کم نیکی ملتی ہے۔ (مشکوٰۃ شریف، ص ۳۶۱) نیز حدیث شریف میں یہ بھی ہے کہ آنحضرت ﷺ گرگٹ مارنے کا حکم دیتے تھے؛ اس لئے کہ اس نے حضرت ابراہیم علیہ السلام کے لئے جلائی جانے والی آگ میں پھونک مار کر اسے بھڑکانے کی کوشش کی تھی۔ (مشکوٰۃ شریف، ص ۳۶۱) یہ عمل اس جانور کی طبعی خباثت کی دلیل ہے۔ (کتاب النوازل: ۱۴/۴۴۶)

کبار و میں جمعرات کو آتی ہیں؟

سوال: سنا ہے کہ ہر جمعرات کو گھر کے دروازے پر روحیں آتی ہیں، کیا یہ صحیح ہے؟ اور کیا جمعرات کی شام کو ان کے لئے دعا کی جائے؟

جواب: جمعرات کو روحوں کا آنا کسی صحیح حدیث سے ثابت نہیں، نہ اس کا کوئی شرعی ثبوت ہے، باقی دعا و استغفار اور ایصالِ ثواب ہر وقت ہو سکتا ہے، اس میں جمعرات کی شام کی تخصیص بے معنی ہے۔

(آپ کے مسائل اور ان کا حل، ۱/۳۷۵)

قبر پر پھول ڈالنا خلاف سنت ہے

سوال: اپنے عزیزوں کی قبر پر پانی ڈالنا، پھول ڈالنا، آٹا ڈالنا اور اگر بتی جلانا صحیح ہے یا نہیں؟

جواب: دفن کے بعد پانی چھڑک دینا جائز ہے، پھول ڈالنا خلاف سنت ہے، آٹا ڈالنا فضول بات ہے اور اگر بتی جلانا مکروہ و ممنوع ہے۔ (آپ کے مسائل اور ان کا حل، ۱/۳۸۳)

قیامت کے دن کس کے نام سے پکارا جائے گا؟









سوال: قیامت کے دن میدانِ حشر میں والدہ کے نام سے پکارا جائے گا یا والد کے نام سے؟

جواب: ایک روایت میں آتا ہے کہ لوگ قیامت کے دن ماں کی نسبت سے پکارے جائیں گے، لیکن یہ روایت بہت کمزور بلکہ غلط ہے، اس کے مقابلے میں صحیح بخاری شریف کی حدیث ہے، جس میں باپ کی نسبت سے پکارے جانے کا ذکر ہے اور یہی صحیح ہے۔ (آپ کے مسائل اور ان کا حل، ۱/۴۱۱)

ASHRAFUL JARAID MONTHLY Rs20/-

RNI No: APURD/2007/24089 Postal. No: HSE/884/23-25

Date of Publication 3rd Sep-25, Date of Posting 5th Sep-25



Printer, Publisher & Owner: Mohd Abdul Qavi, # 17-1-391/2, Khaja Bagh, Sayeedabad Colony, Hyderabad- 500059

Published from: # 17-1-391/2, Khaja Bagh, Sayeedabad Colony, Hyderabad- 500059

Editor : Mohammed Abdul Qavi